

ಕಾಡ್ ತುಡ್ಕೊ ಚೆ ವೆರಳ್

4777
P → KON
ANT

ಕೃಷ್ಣಂಟನಿ, ಬಾಕೂರರ್

ಕವಿತಾ ಪಬ್ಲಿಕೇಶನ್ಸ್

ಕಾಛ್ ತುಚ್ಚೊ ವೇಳ್



ಕಾಟ್ ಟುಜ್ಜೊ ವೆಲ್ಚ್

ಕೊಂಕ್ಣಿ ಕವಿತಾ ಪುಂಜೊ

ಆಂಟನಿ, ಬಾರ್ಕರ್



ಕವಿತಾ ಪಬ್ಲಿಕೇಶನ್ಸ್
ಮಂಘುರ್ - 575004

© Antony D'Souza, Barkur

'Kāt Tutco Vēl' is an anthology of Konkani poems in Kannada script by Antony Barkur, Moodahadu Kudru, Sastan Post, Udupi - 576226. This anthology is edited and published by Melvyn Rodrigues for Kavita Publications, 403, Venus Prime, Kadri Kambla Road, Pinto's Lane, Mangalore - 575002 and printed at Brilliant Printers, Bangalore.

First Edition : 2010

Pages : 65 + XI

4777
P-3 KON
ANT

Cover Design : Kishoo Barkur

DTP : Sunitha Belman



Price: Rs.60/-

No part of this publication may be reproduced or reprinted without the prior written permission of the publisher, except in the case of brief quotations embodied in critical reviews and certain other noncommercial uses.



Accn No:004777

ಕಾಟ್ ತುಟ್ಟಾ ಪಯ್ಲೆಂ....

ಉತ್ರಾಂ ಸಂಗಿಂ ಖೆಳ್ವಿ ಮ್ಹಜೆ ಲ್ಹಾನ್‌ಪಣಾಚಿ ಸಂವಯ್. ಹಾಂವೆಂ ನೊವೆಂತ್ ಆಸ್ತಾನಾ ಥೊಡೆಂ ಚುಟುಕಾಂ ಬರಯಿಲ್ಲೆಂ, ತಿಂ ವ್ಹರುನ್ ಸಿಸ್ಪರಿಕ್ ದಿಲ್ಲಿಂ, ತಿಣೆಂ ತಿಂ 'ಕಾಣಿಕ್' ಪತ್ರಾಕ್ ಧಾಡುನ್ ದಿಲ್ಲೊ ಮ್ಹಾಕಾ ಉಗ್ಡಾಸ್ ಆಸಾ. ಉಪ್ರಾಂತ್ ಕಿತೆಂ ಜಾಲೆಂ ತೆಂ ಮ್ಹಾಕಾ ಕಳಿತ್ ನಾ.

ಧಾವಿ ಜಾತಚ್ ಹಾಂವೆಂ ಗಾಂವ್ ಸೊಡ್ಲೊ ಆನಿ ಗಾಂವಾಚಿ ಸಳಾವಳ್ ಉಣೆಂ ಜಾಲಿ. ಸುಮಾರ್ ಪಂದ್ರಾ ವರ್ಸಾಂ ಸಾಹಿತ್ಯ ರಚನ್ ಆಸೊಂ, ಕೊಂಕ್ಣಿಂ ಸಾಹಿತ್ಯ ಸಯ್ತ್ ವಾಚಿನಾಸ್ತಾಂ ಹಾಂವ್ ಪಯ್ಲಾಪಯ್ಸ್ ಉರ್ದೊಂ. ಶಿಕಪ್, ಕಾಮ್, ಕುಟುಂಬ ಮ್ಹಣ್ಣ್ಯಾ ವರ್ತುಲಾಂತ್ ಹಾಂವ್ ವ್ಯಸ್ತ್ ಆಸ್ತಾನಾ ಆವ್ಜಿತ್ ಮ್ಹಳ್ಳ್ಯಾಬರಿಂ ಮ್ಹಾಕಾ ಭೆಟ್‌ಲ್ಲೊ ಕಿಶೋರ್. ಮ್ಹಜ್ಯಾಚ್ ಗಾಂವ್ಚೊ - ಪುಣ್ ತ್ಯಾ ವೆಳಾರ್ ಮ್ಹಾಕಾ ತೊ ಅಪರಿಚಿತ್ ಮ್ಹಣ್ಯೆತ್ ತಿತ್ತಿ ಮಾತ್ ವೊಳಕ್. ಸುಮಾರ್ ತೀನ್ ವರ್ಸಾಂ ಪುಡೆಂ ಪರ್ಗಾವಾಂತ್ ಆಸ್ತಾನಾ, ಕಷ್ಟಾಂಚ್ಯಾ ದಿಸಾಂನಿ ಪಾಶಾರ್ ಜಾತಾನಾ, ಉದೆಲ್ಲಿಂ ಭೊಗ್ಲಾಂ ಎಕಾ ಸಾದೆ ಕವಿತೆ ರುಪಾರ್ ಭಾಯ್ರ್ ಪಡ್‌ಲ್ಲಿಂ. ಹಾಂವೆಂ ತಿ ಕಿಶೋರಾಕ್ ಧಾಡುನ್ ದಿಲ್ಲಿ. ತಿ ಕವಿತಾ ಮೆಲ್ವಿನಾಚ್ಯಾ ಹಾತಾಂತ್ ಪಡ್ಲಿ ಆನಿ ಕವಿತಾ.ಕೊಮ್ ಜಾಳಿಜಾಗ್ಯಾರ್ ಫಾಯ್ಸ್ ಜಾಲಿ. ಮ್ಹಜೆ ಭಿತರ್ ಖಿಂಯ್ಗಿ ಲಿಪೊನ್ ಆಸ್‌ಲ್ಲಾ ಕವಿಮನಾಕ್ ಸುಟ್ಕಾ ಲಾಭ್‌ಲ್ಲಿ.

ತ್ಯಾ ಎಕಾ ಲ್ಹಾನ್ ಘಡಿತಾನ್ ಮ್ಹಜೆ ಜಿಣ್ಯೆಕ್ ಏಕ್ ನವೆಂ ಆಯಾಮ್ ದಿಲೆಂ. ದೋನ್ ಉತ್ತೇಜನಾಚೆಂ ಉತ್ರಾಂ ಆನಿ ಗರ್ಜೆಚೆಂ ಥೊಡೆಂ ಮಾರ್ಗದರ್ಶನ್ ದಿಲ್ಲಾ ತಾಂಕಾಂ ಮ್ಹಜೆ ಧನ್ಯವಾದ್.

ತ್ಯಾ ಉಪ್ರಾಂತ್ ಮ್ಹಜೆ ಕವಿತಾ ಬರೊಂವ್ಚಿ ಪೃವ್ರತ್ತಿ ಚಾಲು ಆಸಾ. ಮ್ಹಜ್ಯಾ ಭೊಗ್ಲಾಂಕ್, ಚಿಂತ್ಪಾಕ್ ಏಕ್ ಅಭಿವ್ಯಕ್ತಿ ಕಶೆಂ ಆತಾಂ ಕವಿತಾ ಮ್ಹಜೆ ಸಾಂಗಾತಾ ಆಸಾ. ಕಾಂಯ್ ಇಲ್ಲಿ ಶಾಭಾಸ್ಕಿ ಆನಿ ಭೋವ್ ಚಡ್ ಸಂತೃಪ್ತಿ ಮ್ಹಾಕಾ ಲಾಭ್ಲ್ಯಾ. ಮ್ಹಜೆ ಸಾಹಿತ್ಯ ಕೃಷಿ ಕೆದ್ನಾಂ, ನಿದಾನ್, ಕೆದ್ನಾಂ ಹುಮೆದಿನ್ ಚಲತ್ ಆಸಾ.

ಪುಣ್ ಹಾಚ್ಯಾಕೇ ವ್ಹರೆಂ ಮ್ಹಳ್ಳಾರ್ ಮ್ಹಾಕಾ ಲಾಭ್‌ಲ್ಲೊ ಜಾಣ್ವಾಂಚೊ ಸಾಂಗಾತ್. ಫಕತ್ ವಾಚುನ್ ಜಾಣಾ ಆಸ್‌ಲ್ಲಾ ಲೇಖಕಾಂಕ್, ಕವಿಂಕ್ - ಭೆಟ್ಲೆಂ, ಸಂವಾದ್ ಚಲೊಂವ್ಚೆಂ, ಪತ್ರಾಂ ವಿನಿಮಯ್ ಕರ್ಚೆಂ ಭಾಗ್ ಮ್ಹಾಕಾ ಫಾವೊ ಜಾಲೆಂ. ಸತ್‌ಚ್ ಮ್ಹಾಕಾ ವ್ಹರ್ಚೊ ಸಂತೊಸ್ ಭೊಗ್ತಾಲೊ. ತೊ ಏಕ್ ಅದ್ಭುತ್ ಸಂಸಾರ್. ತ್ಯಾ ಸಂಸಾರಾಂತ್ ಮ್ಹಾಕಾ ವ್ಹರುನ್ ಪಾವಯಿಲ್ಲಾ ಕವಿತೆಂಕ್ ಹಾಂವ್ ಋಣಿ - ತಶೆಂಚ್ ಮ್ಹಜೆ ವಾಟೆಚೆ ಪಾಂವ್ಡೆ ಜಾಲ್ಲ್ಯಾಂಕ್.

ನವೆಂಬರ್ 29, 2009

- ಆಂಟನಿ, ಬಾರ್ಕುರ್

ಆಧುನಿಕ್ ಕವಿತೆಗೂ ಪಾಂಪ್ರೊ ಬಟ್ಟಂತ್ ಜಾಂವ್ಚೆ ವಾಟೆರ್!

ಆಯ್ಲ್ಯಾ ಕೊಂಕಣಿ ಕವಿತೆನ್ ಪ್ರಾಸಾಂಚೆ ಬಂಧಡೆಂತ್ಲಿ ಸಂಪೂರ್ಣ ನ್ಹಯ್ ತರೀ ಚಡ್ಶಿ ಸುಟ್ಕಾ ಜೊಡ್ಲ್ಯಾ ಕಾಂಯ್ ಪಂಜ್ವೇಸ್-ತೀಸ್ ವರ್ಸಾಂ ಆದಿಂ ಕೊಂಕಣಿನ್ ಕವಿತಾ ಬರೊಂವ್ಚಿ ಮ್ಹಳ್ಯಾರ್ ಪ್ರಾಸ್ ಆಸಜಾಯಿಚ್ ಮ್ಹಳ್ಳೆಂ ನೆಮ್ ಆಸ್ಲೆಂ. ಹೆಂ ನೆಮ್ ಕವಿತಾ ಬರಯ್ತಲ್ಯಾಂನಿ ಆಪ್ಣಾ ಭೊಂವ್ತಣಿ ವಿಣ್ಲೆಂ ಯಾ ತ್ಯೊ ಛಾಪ್ತಲ್ಯಾ ಸಂಪಾದಕ್ ಸಾಯ್ಬಾಂನಿ ಗುಂತ್ಲೆಂ ಹಾಚಿ ಮ್ಹಾಕಾ ಖಬರ್ ನಾ. ಹ್ಯಾ ಪ್ರಾಸಾಂಚೊ ಪ್ರಭಾವ್ ಇತ್ಲೊಕಿ, ಆಜೂನ್ಯಾ ಥೊಡೆ ಜಣ್ ಪ್ರಾಸ್ ನಾತ್ಲಿ ಕವಿತಾ, ಕವಿತಾಚ್ ನ್ಹಯ್ ಮ್ಹಣ್ತಾತ್. ಹ್ಯಾ ಪ್ರಾಸಾಂಕ್ ಲಾಗೊನ್ ತ್ರಾಸಾಂಚ್ಯಾ ಝಾಂಟಾಂಕ್ ಶಿರ್ಕಲ್ಲ್ಯಾ ಜಾಯ್ತ್ಯಾ ಕವಿಂನಿ ಉತ್ರಾಂಕ್ ಸಾಸ್ಪೊನ್ ಅರ್ಥಾಚೊ ಭಂಗಸ್ತಳ್ ಕರ್ಚಿ ಕಲಾ ಬರ್ಯಾನ್ ಆಪ್ಣಾಯ್ಲ್ಯಾ ಅಸಲ್ಯಾಂಕ್ 'ಬೊಬಾಟ್', 'ಫಟ್' ಆನಿ 'ಖೊಟ್' ಪ್ರಾಸಾಂಚೆ ಸಬ್ದ. ಅಸಲ್ಯಾಂಕ್ ಮೀಟರಾಚೆಂ ಗಿನ್ಯಾನ್ ನಾಂಚ್. ಪಯ್ಲೆಂಚಿ ವೋಳ್ ತಾಯ್ಕುಳ್ಯಾಚ್ಯಾ ಪಾನಾ ತಿತ್ಲಿ ರೂಂದ್ ಜಾಲ್ಯಾರ್, ದುಸ್ರಿ ವೋಳ್ ಕೆಂಳ್ಬ್ಯಾಚ್ಯಾ ಫಾಳೆತಾ ತಿತ್ಲಿ ಲಾಂಬ್. ಕವಿತಾ ರಚ್ತಾನಾ ಅಸಲಿ ಏಕ್ ಧಾಪ್ ತುಕಾ ವೊಳ್ವಳಾಯ್ತಾ ಜಾಲ್ಯಾರ್, ಉತ್ರಾಂವ್ಕ್ ಆಸ್ಚಿ ಠರಾವಣ್ ಕಾಗ್ದಾಪೊಲಿರ್ ಉತ್ರಾಯ್ಲ್ಯಾ ಉಪ್ರಾಂತ್ ಚೂಡ್ ಘೆವ್ನ್ ಸೊಧಿಜಾಯ್.

ಪ್ರಾಸ್, ತಾಳ್, ಮೀಟರ್ - ಹಿಂ ಸಗ್ಳಿಂ ಮಾಪಾಂ ಬರಿಂಚ್. ಬಾಕಿಬಾಬ್ ಬೋರ್ಕರ್, ಚಾ.ಫ್ರಾ. ದೆಕೊಸ್ತಾ ಯಾ ಲುವೀಸ್ ಮಸ್ಕರೆಇತ್ ತಸಲ್ಯಾ ಕವಿಂಕ್ ಹಾಚೆಂ ಗಿನ್ಯಾನ್ ಜಲ್ಮಾಧಾವ್ನ್ಚ್ ಆಯಿಲ್ಲೆಂ ಕೊಣ್ಣಾ. ಮೆಜ್, ಕದೆಲ್, ಬಾಂಕ್ ಕರ್ಚ್ಯಾ ಸುತಾರ್ಯಾಚೆಂ ಮಾಪ್ ಚುಕ್ಲೆಂ ಜಾಲ್ಯಾರ್ ತಿ ಬಸ್ಚಿ ವಸ್ತ್ ಎಕೆ ಕುಶೀನ್ ಲಕ್ತಾ ಯಾ ಬಸೊಂಕ್ ಅಯೋಗ್ಯ್ ಜಾತಾ ತಶೆಂ, ಸಾರ್ಕ್ಯಾ ಪ್ರಾಸಾಂನಿ, ಮೀಟರಾಚೆರ್ ಗುಂತನಾತ್ಲೆ ಕವಿತೆಚಿ ಗತ್ಯಾ ಜಾತಾ.

ಘರಾಂತ್ ಮೆಜಾಂ, ಕದೆಲಾಂ, ಗರ್ಜೆಚಿಂ ಜಾವ್ಯೆತ್. ಆಜ್ಕಾಲ್ ಸುಕ್ಲೆ ಕಾಫಿಯೆ ಝಾಡಾಚಿ ಕುತಿ ಪೊಲಿಶ್ ಕರ್ನ್ ಘರಾ ಭಿತರ್ ಸುಂರ್ಗಾರಾಂವ್ಕ್ ದವರ್ತಾತ್. ತೀಯ್ ಸೊಭಿತ್ಚ್. ತಾಕಾ ಖಂಯ್ಚೆಂ ಮಾಪ್? ತಾಚಿ ಸೊಭಾಯ್ ದೆಖ್ತಲ್ಯಾಚ್ಯಾ ದೊಳ್ಕಾಂತ್.

ಆಧುನಿಕ್ 'ಫ್ರೀ ವರ್ಸ್' ಕವಿತೆಂತ್, ಪಾರಂಪರಿಕ್ ಪ್ರಾಸಾಂಚೆ ಕವಿತೆಂತ್ ಕರ್ಚೆಬರಿ ಎಕಾಚ್ ವಿಷಯಾ ಭೊಂವ್ತಿಂ ಭೊಂವಾಡೊ ಕಾಡಿಜಾಯ್ ಮ್ಹಣ್ ನಾ. ಏಕ್ಚ್ ವಿಷಯ್ ಸೊಭಿತ್ ಕರ್ನ್ ಸಾಂಗಜಾಯ್ ಮ್ಹಣೊನ್ ಕಾಂಯ್ ನಾ. 'ಫ್ರೀ ವರ್ಸ್' ಕವಿತಾ ಹಿಂ ಪಾಕಾಂ ಪಾಪುಡ್ನ್ ಮುಕಾರ್ ವೆತಾ. ಅಸಲೆ ಕವಿತೆಂನಿ ಮನ್ ಆಪ್ಣಾಯಿತ್ಲ್ಯಾಕ್ ವ್ಹಾಳೆಂ ಆಮಿ ದೆಖ್ತಾಂವ್. ಅಶೆಂ ವ್ಹಾಳೊನ್ ವೆತಾನಾ ವಾಟೆರ್ ಮೆಳ್ಲ್ಯಾ ಸರ್ವಾಂಚೊ ಸಂಬಂಧ್ ತಿ ಜೊಡುನ್ ಘೆತಾ. ಹಿಚ್ ಆಧುನಿಕ್ ಕವಿತೆಚಿ ಆಪುರ್ಬಾಯ್.

ಹ್ಯಾ ಎಕಾ ಚಿಂತ್ಪಾಚೊ ಕೊಂಕಣಿಂತ್ ಗಿನ್ಯಾನುದೆವ್ ಜಾಂವ್ಕ್ ಜಾಯ್ತೊ ಕಾಳ್ಚ್ ಲಾಗ್ಲೊ. ಪ್ರಾಸಾಂಚ್ಯಾ ಸಂಕಷ್ಟಾಂ ಧಾವ್ನ್ ಕೊಂಕಣಿ ಕವಿನ್ ಕೆದಳಾ ಸುಟ್ಕಾ ಜೊಡ್ಲಿ ತ್ಯಾ ದಿಸಾ, ಕೊಂಕಣಿ ಕವಿತೆಚೆಂ ಬರೆಂ ಜಾಂವ್ಚ್ಯಾಕ್ ಸುರು ಜಾಲೆಂ. ಕವಿ ಏಕ್ ವಿಷಯ್ ಸಾಂಗ್ತಾನಾ, ಜಾಯ್ತ್ಯಾ ಸಂಬಂಧಾಂಚೆಂ ಸರ್ಲಾಂ ಸುಟೊವ್ನ್ಚ್ ಗೆಲೊ. ಉತ್ರಾಂಚೆ ಸೊಭಾಯೆ

ಖಾತೀರ್ ಪ್ರಾಸಾಂಕ್ ಸೊಡ್ನ್, ಅಲಂಕಾರಾಚೊ ಬರ್ಪೂರ್ ಪ್ರಯೋಗ್ ಕರುಂಕ್ ಸುರು ಕರಿಲಾಗ್ಲೊ. ಮಾಗೀರ್ ಅರ್ಥಾಂಚಿ ಸುಕ್ಷಿಮಾಯ್ ಜಿರೊಂವ್ಕ್ ಸಲೀಸ್ ಜಾಯ್ತಿಂ ಥರಾವಳ್ ರೂಪಕಾಂಕ್ ತಾಣೆ ಜೀವ್ ದಿಲೊ. ಹ್ಯಾ ಎಕೆ ನವೆ ಮಾಂಡಾವಳಿರ್ ಉಬಿ ಕೆಲ್ಲಿ ಕವಿತಾ ವಾಚ್ಪಲ್ಯಾಕ್ ಅತ್ಯಿ ದಿಸ್ಲಿ ಆನಿ ನವೊ ಅನ್ವೋಗ್ ದೀಲಾಗ್ಲಿ. ತಿಲ್ಲೆಂಚ್ ಕಿತ್ಯಾಕ್ ಕೊಂಕಣಿ ಕವಿತೆಚಿ ದಿಶಾಚ್ ಬದ್ಲೊಂಚಿ ಪಾಸುನ್ ಪಾವ್ಲಾ.

ಅಸಲ್ಯಾ ಎಕಾ ನವ್ಯಾ ಪಾಂವ್ಡ್ಯಾಕ್ ಕೊಂಕಣಿ ಕವಿತಾ ಪಾವಂವ್ಕ್ ಕೊಂಕಣಿಂತ್ ಬರೊಂವ್ಚ್ಯಾ ಸರ್ವಾಂಚೆಂ ಯೋಗ್‌ದಾನ್ ಆಸಾ ಮ್ಹಣೊನ್ ಹಾಂವ್ ಸಾಂಗನಾ. ಬೊಟಾಂನಿ ಮೆಜ್ಯೆತಾ ತಿಲ್ಲಾ ಜಣಾಂಚೆಂ ಜೆಂ ಯೋಗ್‌ದಾನ್ ಆಸಾ, ತೆಂ ಜೋರ್‌ದಾರ್ ಆಸಾ. ಅಸಲಿ ಕುಶಲತಾ ರಗ್ತಾಂತ್ ಘೆವ್ನ್ ಆಯಿಲ್ಲಾ ತರ್ನಾ ಕವಿಂ ಪಯ್ಲಿ ದೊಗ್ ಮ್ಹಾಕಾ ಚಡ್ ಮೆಜ್ಯೆತಾತ್. ಪಯ್ಲೊ ಕಟೀಲ್ಚೊ ವಿಲ್ಸನ್ ಸಿಕೇರ್ ಜಾಲ್ಯಾರ್ ದುಸ್ರೊ ಬಾರ್ಕುರ್ಚೊ ಆಂಟನಿ ಸೊಜ್. ಆಂಟನಿ ಬಾರ್ಕುರಾಚ್ಯಾ ಪುಸ್ತಕಾ ಖಾತೀರ್ ಹಿಂ ಪ್ರಸ್ತಾವನೆಚೆಂ ಉತ್ರಾಂ ಭೆಟಯ್ತಾಂ.

‘ಕಾಟ್ ತುಟ್ಚೊ ವೇಳ್’ ಪುಸ್ತಕಾಂತ್ಲೊ ಕವಿತಾ ತ್ಯೊ ಬರಯಿಲ್ಲಾ ಕಾಳಾಚೆರ್ ಹೊಂದೊನ್ ಮಾಂಡ್ಲ್ಯಾತ್. ಸರ್ವಯ್ ಕವಿತಾ ಬರೊವ್ನ್ ಪಾಂಚ್ ವರ್ಸಾಂ ಉತ್ತೊಂಕ್ ನಾಂತ್. ಹ್ಯಾ ಪಾಂಚ್ ವರ್ಸಾಂನಿ ಹ್ಯಾ ಕವಿಚಿ ವಾಡಾವಳ್ ಪಳೆತಾನಾ ವಿಜ್ಞಿತ್ ಜಾತಾ.

ಆಪ್ಲ್ಯಾ ಸುರ್ದಿಲ್ಯಾ ಕವಿತಾಂನಿ ಕೊಂಕಣಿಚ್ಯಾ ಚಡಾವತ್ ಕವಿಂನಿ ಕೆಲ್ಲ್ಯಾ ಬರಿ ಆಂಟನಿ ಸಯ್ ಪ್ರಾಸಾಂಕ್ ಪೊಟ್ಲುನ್ ಧರ್‌ಲ್ಲೊ ಝಳ್ಕತಾ. ಪ್ರಾಸಾಂ ಖಾತೀರ್ ತೊ ಕಷ್ಟನಾ ತರೀ, ಅಸಲ್ಯಾ ಎಕಾ ರುಪಾಕ್ ಚಡಿತ್ ಕಾಳ್ ತಾಣೆ ಪೊಟ್ಲುನ್ ಧರ್‌ಲ್ಲೆಂ ಝಳ್ಕನಾ. ಮಾಗೀರ್ ಸುರ್ವಾತಿಚ್ಯಾ ಕಾಳಾಂತ್ ಹೆರಾಂಬರಿಚ್ ತೊ ಗಾಂವಾ ಭೊಂವ್ತಣಿಚೆ ತಶೆಂ ಧರ್ಮಾಕ್ ಲಗ್ತಿ ವಿಷಯ್ ಹಾತಾಳ್ತಾ. ‘ಗರಿ’ ಕವಿತಾ ದಪ್ತರಾಂತ್ಲೆಂ ಕಾಮ್ ಆನಿ ಗಾಂವ್ಚೆಂ ಜಿವಿತ್ ಹಾಂಚೆ ಮಧೆಂ ‘ಸುಖಾಚೆ ಜಿಣಿ’ ಕೊಣ್ ದೀಂವ್ಕ್ ಸಕ್ತಾ ಮ್ಹಳ್ಳೆವಿಶಿಂ ಸಾಂಗ್ತಾನಾ, - ಸುಂಗ್ವಾಂ, ಯೆರೆ, ಶೆತ್ಕಾಂ, ಘುರ್, ದೆಂಕೆ, ಕುರ್ಲೊ, ಕಾಣೆ, ಕಾಳ್ಕಿ, ಕೊಂತ್ಲೊ ತಸಲ್ಯಾ ಜಾಯ್ತ್ಯಾ ಮಾಸ್ಕೆಂವಿಶಿಂ ಮಾತ್ ನ್ಹಯ್ - ಗರಿ, ಸಿಶೆಂ, ಮೊಕ್ಕೆರಿ, ಆಟೆಂ ತಸಲ್ಯಾ ಮಾಸ್ಕಿ ಧರ್ವ್ಚ್ಯಾ ಹಾತೆರಾಂವಿಶೀಂಯ್ ಉಡಾಸ್ ಹಾಡ್ತಾ.

ಆಪ್ಲೆಂ ಜಿಯೆಲ್ಲಾ ಜುಂವ್ಯಾಚೆರ್ ಶಿಂಪ್ಡಲ್ಲೊ ಕಾಣಿಯೊಂ ‘ಮ್ಹಜ್ಯಾ ಕುದ್ರಾ ಭೊಂವ್ತಣಿಂ’ ಕವಿತೆಂತ್ ಕವಿ ಸಾಂಗ್ತಾ:

ಜಿಣಿಯೊ ಚಲತ್ ಆಸ್ತಾತ್ / ಕಾಣಿಯೊ ಮೆಳತ್ ಆಸ್ತಾತ್ / ಹಾಂವ್ ಮಾತ್ / ಜಿಣಿ ಜೊಕಿನಾಸ್ತಾಂ / ಕಾಣಿ ಪಳಯ್ನಾಸ್ತಾಂ / ಚಲತ್ ರಾವ್ತಾಂ

-ಅಶೆಂ ತೊ ಮ್ಹಣ್ತಾ ಫಕತ್ ಕವಿತೆಂತ್ ಮಾತ್ ನ್ಹಯ್; ನಿಜಾಯೆಂತ್ ಜಾಲ್ಯಾರಿ ಬಾರ್ಕುರ್ಚೊ ಆಪ್ಲೊ ಕುದ್ರೊ ಸಾಂಡುನ್ ಹಜಾರೊಂ ಮೈಲಾಂ ಪಯ್ಲಿಲ್ಯಾ ಆಮೇರಿಕಾಂತ್ ತೊ ವಸ್ತಿ ಕರ್ನ್ ಆಸಾ. ಅಸಲಿ ಏಕ್ ಪರಿಸ್ಥಿತಿ ತಾಕಾ ಕಿತ್ಯಾಕ್ ಆಯ್ಲಿ? ಬದ್ಲಲ್ಯಾ ಸಮಾಜಾಚ್ಯಾ ಸವಾಲಾಂಕ್ ಜಾಪಿ ದಿಂವ್ಚಿ ಸಕತ್ ಹ್ಯಾ ಕುದ್ರಾ ವಯ್ಲ್ಯಾ ಕಾಣಿಯಾಂತ್ಲ್ಯಾ ವ್ಯಕ್ತಿಂಚ್ಯಾ ಜಿವಿತಾಂನಿ ತಾಕಾ ಕಿತ್ಯಾಕ್ ದಿಲಿನಾ? ದಿಲ್ಯಾರಿ ತೊ ಕಾಂಯ್ ಪಾರ್ಕುಂಕ್

ಸಕ್ಕೊನಾ? ಅಸಲ್ಯಾ ಸಮಸ್ಯಾಂನಿ ಆಮಿ ವಾಚ್ಪ್ಯಾಂನಿ ಶಿರ್ಕೊಂಚೆಂ ನ್ಹಯ್ ಮ್ಹಣೊನ್ ಕವಿತೆಚೆ ಸುರ್ದೆರ್‌ಚ್ ತೊ ಸಾಂಗ್ತಾ:

ಕಾಣೆಯೊ / ಶಿಂಪಡ್ಲ್ಯಾತ್ / ಕಸಾಯ್ಗಾರಾಚ್ಯಾ ಘರಾ ಭೊಂವಾರಿಂಚ್ಯಾ / ಹಾಡಾಂಬರಿ

- ಆಪ್ಣಾಚಿ ಜಿಣಿ ಫಾಲ್ಯಾಂ ಸಕಾಳಿಂ ತಸಲ್ಯಾ 'ಹಾಡಾಂಚಿ ಕಾಣಿ' ಜಾಂವ್ಚಿ ನ್ಹಯ್ ಮ್ಹಣೊನ್ ಅಸಲಿ ಏಕ್ ಪೊಳಾಪೊಳ್ ತಾಚಿ ಮ್ಹಣ್ ತುಕಾ ಖಂಡಿತ್ ಕಳ್ತಾ.

'ಪಾತ್ಯೆಣಿ ಆನಿ ಸರ್ಗ್' ಕವಿತೆಂತ್ ಆಪ್ಲ್ಯಾ ಧರ್ಮಾವಿಶಿಂ ತಾಕಾ ಆಸ್ಚೆ ದುಬಾವ್ ವ್ಹಾಳ್ಲ್ಯಾತ್. ಮನ್ಶಾಚೆ ಪಾತ್ಯೆಣೆಚೆರ್ ಆನಿ ಮೆಲ್ಯಾ ಉಪ್ರಾಂತ್ಲ್ಯಾ ಜಿವಿತಾಚೆರ್ ಹಾಂಗಾಸರ್ ಧಾರಾಳ್ ಸವಾಲಾಂ ಆಸಾತ್. 'ಎಕಾ ಸಾಳಿಯಾಚೆಂ ಸ್ವಗತ್' ಕವಿತಾ ಜಾಲ್ಯಾರಿ ಕವಿಚೆ ಇಗರ್ಜೆ ಭೊಂವ್ತಿಂ ರೆವ್ಡಲ್ಯಾ.

'ಕುಟಮ್', 'ಮನ್ಶಾಸಂಬಂಧ್' ತಶೆಂ 'ಮೋಗ್' ಅಸಲ್ಯಾ ಠರಾವಣೆಂಚೆರ್ ಹಾಂಗಾಸರ್ ಜಾಯ್ತ್ಯೊ ಕವಿತಾ ಆಸಾತ್:

ಮ್ಹಜೆ ಚೂಕ್, ತುಜೆ ಚೂಕ್, ಜೊಕ್ಲೆಂ ಕಿತ್ಯಾಕ್ ಆತಾಂ? / ಸರ್ವಯ್ ಸಮಾ ಜಾತಾ ಸಾಂಜ್ ಜಾತಾಂ ಜಾತಾಂ / ಘರಾ ಭಿತರ್ಲೆಂ ದೂಧ್ ಪೊತ್ಲೆಂ ನ್ಹಯ್ ಭಾಯ್ರ್ / ಹೆರಾಂ ಮುಖಾರ್ ಕೆದಿಂ ಮರ್ಯಾದ್ ಜಾಯ್ನಾಯೆ ಕೋಯ್

-ಅಶೆಂ ಘೊವಾ ಬಾಯ್ಲೆ ಮಧ್ಲ್ಯಾ ರಾಗಾವಿಶಿಂ ಉಲೊಂವ್ಚಿ 'ಘರ್ಜಿ ಗಜಾಲ್' ಕವಿತಾ; ಕುಳಾರಾ ಗೆಲ್ಲೆ ಬಾಯ್ಲೆನ್ ಆಪ್ಲ್ಯಾ ಘೊವಾಚಿ ಖಿಂತ್ ಉಚಾರ್ಚಿ 'ಕುಳಾರಾ ಧಾವ್ನ್'; ಮಾಗೀರ್ 'ಮೊತ್ಯಾಂ ಆನಿ ದುಖಾಂ', 'ಪಾವ್ನಾಚಿ ಏಕ್ ಸಾಂಜ್' ಅಸಲ್ಯಾಚ್ ವಿಷಯಾಂಚೆರ್ ವೊಳ್ಳಾತ್.

ಸಾಂಕೇತಿಕ್ ಕವಿತಾಯ್ ಹ್ಯಾ ಪುಸ್ತಕಾಂತ್ ಆಸಾತ್. 'ಕಾಳೆಂ ಮಾಜರ್', 'ಕಾಪಡ್', 'ವಾಟಿ ವಯ್ಲೊ ಘುರ್ತ್', 'ಗಳಾಯ್' -ಅಸಲ್ಯಾಚ್ ವರ್ಗಾಕ್ ಯೆತಾತ್. ನೆಣಾರ್‌ಪಣ್, ನಾ-ಸಮ್ಜಿಕಾಯೆಚೆರ್ 'ಕಾಳೆಂ ಮಾಜರ್' ವಿಣ್ಲ್ಯಾ ಜಾಲ್ಯಾರ್ 'ಕಾಪಡ್' ಕವಿತಾ ಪಾಚ್ಚೆ ಪ್ರಕೃತೆವಿಶಿಂ ಉಲಯ್ತಾ.

ಆಬಾನ್ ಬೆಸಾಂವಾಂತ್ ದಿಲ್ಲೆಂ ಕಾಪಡ್ / ಬಾಪಾಯ್ನ್ ರಾಕೊನ್ ಹಾಡ್‌ಲ್ಲೆಂ ಕಾಪಡ್ / ಪಿಂಜ್ಲಾಂ / ಆತಾಂ ಆಜ್ಲೆಶಿ ಪುತಾಚಿ ಹಾಲ್-ಹವಾಲ್ / ನಾತ್ವಾ ದೊಳ್ಳಾಂತ್ ಸವಾಲ್

-ಅಶೆಂ ಸಾಂಗ್ಚಿ 'ಕಾಪಡ್' ವಾಚ್ತಾನಾ, ಆಂಡ್ಲ್ಯೊ ಎಲ್. ಡಿಕ್ಸನ್‌ಚೆ 'ಬಾಂಯ್' ಕವಿತೆಚೊ ಉಡಾಸ್ ಆಯ್ಲ್ಯಾ ಬಗರ್ ರಾವನಾ. ದೋನ್‌ಯ್ ಕವಿತಾಂನಿ ತೀನ್ ತಕ್ಲೊ ಸಂಪ್ಲೆಭಿತರ್ ಜಾಂವ್ಚಿಂ ಅನಾಉತಾಂ ಆಸಾತ್.

'ಕಾಟ್ ತುಟ್ಲೊ ವೇಳ್' ಹ್ಯಾ ಪುಸ್ತಕಾಚೆಂ ಶಿರೋನಾಂವ್. ಕವಿ, ಕವಿತಾ ರಚ್ಪಾ ಸಂದರ್ಭಾರ್ ಜೊ ಸಂಸಾರ್ ಉಬೊ ಜಾತಾ, ಜಿಂ ನವಲಾಂ ಘಡೊಂಕ್ ಲಾಗ್ತಾತ್ - ತಾಂಚಿ ಹಾಂಗಾಸರ್ ಝಳಕ್ ಆಸಾ. ಹಿ ಕವಿತಾ ವಾಚ್ತಾನಾ ಸಂಸಾರಾಂತ್ಲೊ ಅಪ್ರತಿಮ್ ಕವಿ ಪಾಬ್ಲೊ ನೆರುಡಾಚಿ 'ಪೊಯೆಟ್ರಿ' ಕವಿತಾ ದೊಳ್ಳಾಂ ಸಾಮ್ಬಾರ್ ಯೆತಾ. ದೋನ್‌ಯ್ ಕವಿತಾಂನಿ ಠರಾವಣೆಚೆ ದಿಷ್ಟಿನ್ ಎಕೆ ರಿತಿಚಿ ಸಮೀಪಾಯ್ ದಿಸ್ತಾ ತರೀ, ತಾಂಚೆಂ ಸಾದರ್‌ಪಣ್ ವೆಗ್ಳೆಂ.

..ಕಾಟ್ ತುಟ್ಟಾ ವೆಳಾರ್ / ಝಗಡ್ಡಾತ್ ಮತಿಂತ್ ಭೊಗ್ಲಾಂಚೆ ಸಾಗೊರ್ / ಅವ್ಯಕ್ತ್ ಆನಂದಾಂತ್ ಅನಂತಾಕ್ ನಿಸರ್ತಾಂ

..ಶಿಜೊನ್ ಶಿಜೊನ್ ಪರ್ದಲ್ಲೆಶೆಂ ಮೇಲ್ / ರಗಡ್ನ್ ರಗಡ್ನ್ ದೆಂವ್ಲೆಶೆಂ ತೇಲ್

-ಸಗ್ಳಿ ಕವಿತಾ ರೂಪಕಾಂನಿ ಭರೊನ್ ಪೊಮ್ಮಲ್ಲ್ಯಾನ್ ವಾಚ್ತಲ್ಯಾಕ್ ಜಾಂವ್ಚ್ಯಾ ಆನಂದಾಕ್ ಮೀತ್ ಮೇರ್ ನಾ ಜಾತಾ.

ಆಂಟನಿ ಚ್ಯಾರ್ ದೇಶ್ ಭೊಂವ್ಲೆಲ್ಲೊ ಕವಿ. ಪರ್ಗಾಂವ್ಚೆ ವಿಷಯ್ ತಾಚ್ಯಾ ಕವಿತಾಂನಿ ಆಯ್ಲೆವಾರ್ ಚಡಿತ್ ಯೇಂವ್ಕ್ ಲಾಗ್ಲ್ಯಾತ್. ವಿಷಯ್ ಪರ್ಗಾಂವ್ಚೆ ಮಾತಿಯೆಚೆ ತರೀ, ತೆ ನಿರೂಪಣ್ ಕರುಂಕ್ ತೊ ಗಾಂವ್ಚಿಂ ರೂಪಕಾಂ ವಾಪರ್ತಾ. ಕಿತ್ಯಾಕ್ ತೊ ನಖ್ವಿ ಜಾಣಾ, ತಾಚೆ ವಾಚ್ಪಿ ಗಾಂವ್ಚೆ ಮ್ಹಣೊನ್.

‘ರಾಣ್ಯೆಚ್ಯಾ ಗಾಂವಾಂತ್’ ಕವಿತಾ ಇಂಗ್ಲೆಂಡಾಂತ್ಲ್ಯಾ ವಸಂತ್‌ಕಾಳಾಚೆರ್ ತಾಣೆ ಬರಯ್ಲ್ಯಾ ಶಾಳೆಚಿ ಫಾಂಟ್ ಮಾರ್ಲ್ಲ್ಯಾ ಫಾರಾ ಭಾಯ್ರ್ ಪಡ್ಚ್ಯಾ ಭುರ್ಗ್ಯಾಂಬರಿ, ರಾಶಿ ರಾಶಿಂನಿ ಹಾರಿಂ ಹಾರಿಂನಿ ಇಂಗ್ಲೆಂಡಾಂತ್ ವಸಂತ್‌ಕಾಳಾ ಸಂದರ್ಭಾರ್ ಡ್ಯಾಪೊಡಿಲ್, ಟುಲಿಪ್, ಡೈಸಿ ಆನಿ ಲಿಲಿ ಪುಲಾಂ ಪಳೆಂವ್ಕ್ ಮೆಳ್ತಾತ್. ಮಾಗೀರ್ ಥೊಡಿಂ ಹಳ್ಳುವಿಂ ಆನಿ ತಾಂಬ್ಡಿಂ, ನಿಳ್ಳಿಂ ಆನಿ ರಗ್ತಾಂಬೊಳ್ - ಫೆಸ್ತಾಂತ್ಲ್ಯಾ ಲೊಕಾಬರಿ, ಪ್ರಾಯೆಚ್ಯಾ ಚಲಿಯಾಂಬರಿ.

ಆಂಟನಿ ಕಶೆಂ ಇಂಗ್ಲೆಂಡಾಂತ್ಲೊ ವಸಂತ್‌ಕಾಳ್ - ಆಮ್ಚೆ ತಸಲ್ಯಾಂಕ್ ಇಂಗ್ಲೆಂಡಾಕ್ ಪಯ್ಣ್ ಕರ್ಚಿ ಗರ್ಜ್ ನಾಸ್ತಾನಾಂಚ್ ದೊಳ್ಳ್ಯಾಂ ಸಾಮ್ಬಾರ್ ಹಾಡ್ತಾ ಪಳೆಯಾ!

‘ಎರ್‌ಪೊರ್ಟಾಂತ್.. ಏಕ್ ಆಮೇರಿಕನ್ ಡ್ರೀಮ್’ - ಭರ್ವಶ್ಯಾಚಿಂ ಕಿರ್ಣಾಂ ಆಮೇರಿಕಾಂತ್ ನಾಂತ್, ಬದ್ಲಾ ಭಾರತಾಂತ್ ಆನಿ ಚೀನಾಂತ್ ಆಸಾತ್ ಮ್ಹಣ್ ಸಾಂಗ್ತಾ. ದಶೆಂಬ್ರಾಚ್ಯಾ ಹಿಂವಾಳ್ಕಾಕ್ ಭಿಯೆವ್ನ್ ಸಪ್ತೆಂಬ್ರಾಂತ್‌ಚ್ ರುಕಾಂಚೆ ಹಾತ್ ಸೊಡುನ್ ಪೊಳ್ಳಿಂ ಪಾನಾಂ ಆನಿ ಧರ್ಣೆರ್ ಪಡ್‌ಲ್ಲ್ಯಾ ಹ್ಯಾ ಸುಕ್ಯಾ ಪಾನಾಂಚೆ ಸಾಂತೆಕ್ ಪಳೆವ್ನ್ ಉಟ್ಟಿ ಕಾಂಪ್ - ಭಾರತಾ ಥಾವ್ನ್ ಆಮೇರಿಕಾಕ್ ಧಾಂವ್ತಲ್ಯಾಂಕ್ ಚತ್ರಾಯ್ ದಿತಾ.

ಹ್ಯೊ ದೋನ್ ಕವಿತಾ ಆಂಟನಿಚ್ಯಾ ಕವಿತಾ ವಾಟೆಕ್ ನವಿ ದಿಶಾ ದಿಂವ್ಚೊ ಕವಿತಾ ಅಶೆಂ ಹಾಂವ್ ಲೆಕ್ತಾಂ.

ಆಂಟನಿನ್ ಸರಾಗ್ ಬರೊಂವ್ಕ್ ಜಾಯ್. ಕೊಂಕಣಿ ಕಾವ್ಯಶೆತ್ ಬಳ್ವಂತ್ ಕರ್ಚೆ ದಿಶೆನ್ ತಾಚೆ ದೇಣ್ಣಿ ಮಹತ್ವಾಚಿ ಧಾರಜಾಯ್ ಜಾಲ್ಯಾರ್ ಹೊ ವ್ಹಾಳೊ ಕಸಲೀಯ್ ಬಂಧಡ್ ನಾಸ್ತಾಂ ವ್ಹಾಳೊಂಕ್ ಜಾಯ್. ಕೊಣ್ ಕಿತೇಂಯ್ ಮ್ಹಣೊಂ, ಹಾಂವೆಂ ಮಾತ್ ಹ್ಯಾ ಕವಿಚೆರ್ ವಿಶೇಸ್ ಭರ್ವಸೊ ದವರ್ಲಾ. ಹೊ ಭರ್ವಸೊ ಥಿರ್ ಜಾಂವ್ಚಿ ವಾಟ್ ಪಳೆಂವ್ಕ್ ಹಾಂವ್ ರಾಕೊನ್ ಆಸಾಂ.

ನವೆಂಬರ್ 21, 2009

- ಮೆಲ್ವಿನ್ ರೊಡ್ರಿಗಸ್

ಮಾಂಡಾವಳ್

1. ಗರಿ	1
2. ತೋಟ್	3
3. ಸುಣ್ಯಾಕ್ ಏಕ್ ಸೊನೆಟ್	4
4. ಪಾವ್ವಾಚೊ ಉಗ್ಡಾಸ್	5
5. ಉಮೊ	6
6. ನಾಚ್	7
7. ಮ್ಹಾಕಾ ಮೋಗ್ ಮೆಳ್ಳೊ	8
8. ಕಾಳಿಂ ಮೊಡಾಂ ಹಿಂ	9
9. ಕುಳಾರ್ ಥಾವ್ನ್	10
10. ಮೊತ್ಯಾಂ ಆನಿ ದುಖಾಂ	11
11. ಪಾವ್ವಾಚಿ ಏಕ್ ಸಾಂಜ್	12
12. ಘರ್ಜಿ ಗಜಾಲ್	13
13. ಚಾಂದ್ನಿಂ ಆನಿ ಸೊಭಾಯ್	14
14. ಪುಗ್ಗೊ	15
15. ಎಕಾ ಸಾಳಿಯಾಚೆಂ ಸ್ವಗತ್	17
16. ಪಾನಾಂಚಿಂ ಗಾಣಾಂ	18
17. ಗಿತಾಂ ರಾತಿ	20
18. ಸಂವಯ್	21
19. ರಾನಾ ಪಲ್ತಡ್ಚೆಂ ತಳೆಂ	22
20. ಕಾಟ್ ತುಟ್ಟೊ ವೇಳ್	23
21. ವಾಟೆ ವಯ್ಲೊ ಘುರ್ತ್	24
22. ತೆ ದೀಸ್	25
23. ಕಾಪಡ್	26
24. ದುಬಾಯ್ ಬಾಬಾಚೆಂ ದಾನ್	27

25. ನಾಗ್ಲಿಂ ಜಾವ್ಯಾಂ	28
26. ಉಜೊ	30
27. ಕಾಳೆಂ ಮಾಜರ್	31
28. ಪಾತ್ಯೆಣಿ ಆನಿ ಸರ್ಗ್	32
29. ರಾಣ್ಯೆಚ್ಯಾ ಗಾಂವಾಂತ್...	34
30. ಎಕ್ಸುರ್ಪಣ್	36
31. ಗಳಾಯ್	38
32. ನಿದ್‌ಲ್ಲಾ ಸಾಂಗಾತ್ಯಾಕ್	40
33. ಮ್ಹಜ್ಯಾ ಕುದ್ರಾ ಭೊಂವ್ತಣಿಂ...	42
34. ಪುಟವ್ನ್ ಪರ್ವತ್	44
35. ಪೊಣ್ಣ್ (ಪೊಣ್ಣ್ ಫಾಲ್ಚಿ ರೀತ್)	45
36. ಶಾಂಗ್ರಿ ಲಾ	46
37. ತುಜೆ ಹಾತಿಂ...	48
38. ಪೊಟ್ಟಿ	50
39. ಹಿಂದಿ ಚೇನೀ...!!!	51
40. ತುಕಾ ವಿಸ್ತೊಂಕ್	52
41. ಸಂದಿಗ್ಡ್	53
42. ಕೃಷ್ಣ ಸಂಗಿಂ...	54
43. ಅನಿರೀಕ್ಷಿತ್	56
44. ಸಪ್ಲಾಂ ಪುಟ್ಟಿ ಫಾಡಿ	57
45. ಸ್ವಾಸ್	58
46. ಕಣ್	60
47. ತಿ	62
48. ಪಾಟ್	64
49. ಏರ್‌ಪೋರ್ಟಾಂತ್...ಅಶೆಂ ಏಕ್ ಆಮೆರಿಕನ್ ಡ್ರೀಮ್...!	65

1. ಗರಿ

ಬಾರೀಕ್ ಚಾರ್ ಸುಂಗ್ಬಾಂ ಧರುನ್

ಗರಿ ಸಿಶೆಂ ಮೊಕ್ಕೆರಿ ಘೆವುನ್

ಘರಾ ನಿಸ್ತಾಕ್ ಮಾಸ್ತಿ ಧರುಂಕ್ ನ್ಹಂಯ್ಕ ವೆತಾಲೊಂ;

ಖಿರ್ ಸುಕ್ತಿ ಆಯಿಲ್ಲಿ ಪಳೆವ್ನ್

ಭರ್ತಿ ಯೆಂವ್ಚೊ ವೇಳ್ ರಾಕೊನ್

ಸರ್ಸರಿತ್ ಜೆವ್ಯಾಂ ಮ್ಹಣೊನ್ ಮಾಸ್ತಿ ಪಾಗ್ತಾಲೊಂ.

ಎರೆ ಮೆಳ್ಳಾರ್ ಶೆತ್ಕಾಂ ಧರುನ್

ಘೂರ್ ಧರುಂಕ್ ದೆಂಕ್ಗೆ ಗುಂತುನ್

ಬರೋ ಮಾಣ್ಣೊ ಆಟ್ಪಾಕ್ ಶಿರ್ಕಾವ್ನ್ ಕುರ್ಲೊ ಧರ್ತಾಲೊಂ;

ಚಣೆಂ ಹಾಪೊಳ್ ಭಿಂಗ್ಬಾಂ ಚಾಬತ್

ಕೊಂಕ್ಣಿಂ ಪದಾಂ ಹಳೂ ಗಾಯೀತ್

ಕಾಣೆ, ಕಾಳ್ಕಿ, ಕೊಂತ್ಯೊ ಮ್ಹಣೊನ್ ಕೊಳ್ಳೊ ಭರ್ತಾಲೊಂ.

ಚಾರ್ಚ್ ಖೊವೊರ್ ಭಾಜುಂಕ್ ದವರ್ನ್

ಉರ್ಲೊ ಶೆಜಾರ್ ಆಮಾಂಯ್ಕ ದಿವುನ್

ಬರೀ ಶಿತ್ ಕಡಿ ಕರುನ್ ಘಟ್ತ್ ಜೆವ್ತಾಲೊಂ;

ಸಾದ್ಯಾ ಮನಾನ್ ದೆವಾಕ್ ಹರ್ಸುನ್

ಮಾತ್ಯಾಕ್ ಲ್ಹಾನ್ ಉಶೆಂ ತೆಂಕುನ್

ನಿದೊನ್ ಬರೊ ವಿಶೆವ್ ಘೆಂವ್ಕ್ ತಯಾರ್ ಜಾತಾಲೊಂ.

ಮತಿಂತ್ ಹಜಾರ್ ಇರಾದೆ ಭರುನ್

ಚಿಂತ್ನಾಂ ಕುಸ್ಕುಟ್ ಕಾಳ್ಜಾಂತ್ ಧರುನ್

ನಿತಳ್ ನಿರ್ಮಳ್ ನ್ಹೆಸಪ್ ನ್ಹೆಸುನ್ ದಫ್ತಾರಾಕ್ ವೆತಾಂ;

ಸತಾನ್ ಮೆಳ್ಳಾ ಗಿರಾಯ್ಕಾಂಕ್ ನಾಗುಂಕ್

ಕಿತೆಂಯ್ ಕರುನ್ ನಾಂವ್ ಜೊಡುಂಕ್

ರಾತ್ ದೀಸ್ ಧರಾವಳ್ ಆವ್ತಾರ್ ಹಾಂವ್ ಕರ್ತಾಂ.

ಚುಕೊನ್ ಪಡ್ವಾ ಇಷ್ಟಾಂಕ್ ಚೆಂಚುಂಕ್

ವಿಕುಂಕ್ ವಿಕುಂಕ್ ವಿಕುಂಕ್ ವಿಕುಂಕ್

ಭಿಕಾರ್ಪಣಾಚಿ ನವ್ಕರಿ ರಾಕುಂಕ್ ಆವ್ಕಾಸ್ ಸೊಧ್ತಾಂ;

ಮ್ಹಾಕಾಚ್ ಆನಿಕೀ ಗಿರೇಸ್ತ್ ಕರುನ್

ಮುಖಿಮಳಾರ್ ಫಟ್ಕಿರೆಂ ಹಾಸುನ್

ಸುಖಾಳ್ ಜಿಣಿ ಜಿಯೆತಾಂ ಮ್ಹಣ್ ಕಲ್ಪನಾಂ ಬಾಂಧ್ತಾಂ.

ಪೆಲ್ಯಾಚ್ಯಾ ಕಾಮಾಚಿ ಶಾಭಾಸ್ಕಿ ಚೋರುಂಕ್
ಫಾಲ್ಯಾಂಚ್ಯಾ ಕಾಮಾಚಿ ವರ್ದಿ ಬರಂವ್ಕ್
ಕುಲೊ ಕುಸ್ತಾ ಪರ್ಯಾಂತ್ ಬಸೊನ್ ತಕ್ಲಿ ಆಟಯ್ತಾಂ;
ಜೊಡ್ಲೆಂ ದಿವೆಂ ಪುಂಜಾವ್ನ್ ಸೊಡುನ್
ಬಿಡಾರ್ ಭುರ್ಗ್ಯಾಂಚೊ ಸಾಂಗಾತ್ ಹೊಗ್ಡಾವ್ನ್
ಪುಡಾರ್ ಸುಖಿ ಕರ್ತಾಂ ಮ್ಹಣೊನ್ ಮ್ಹಾಕಾಚ್ ಘಟಯ್ತಾಂ.

ಮಾಯ್, 2005

2. ತೋಟ

ವೊಡ್ತಾಂ ಮ್ಹಳ್ಯಾರ್ ಖಾಯೆಸ್ ಮ್ಹಾಕಾ
ಝಾಡಾಂ ಬಿಯೊ ರೊಯ್ತಾಲೊಂ
ಸೊಭಿತ್ ಪುಲಾಂ ಪರ್ಮಳುಂದಿ ಮ್ಹಣ್
ಗೊಬೊರ್ ಸಾರೆಂ ಫಾಲ್ತಾಲೊಂ

ದರ್ಯಾ ವೆಳೆರ್ ಘರ್ ಮ್ಹಜೆಂ
ಸುರ್ಯೊ ಬುಡ್ತಾ ದಿಸ್ತಾಶೆಂ
ಲ್ಹಾನ್ ಘರ್, ವೊಡ್ತಾಂತ್ ಪುಲಾಂ
ಸ್ವಪ್ನ್ ಮ್ಹಜೆಂ ಲ್ಹಾನ್ಶೆಂ

ದಾವೆ ದಿಸಾಂನಿ ಉದಕ್ ವೊತುನ್
ಹಿಂವೆಂತ್ ಮೊಡ್ಲಾಂ ಧಾಂಪ್ತಾಲೊಂ
ದೆಖ್ಲೆಂ ಸಪಣ್ ಸತ್ ಕರುಂಕ್
ಸಕಾಳಿಂ ಸಾಂಜೆರ್ ರಾಕ್ತಾಲೊಂ

ಗುಡ್ಯಾ ವಯ್ಲೆಂ ಮೊಗ್ರೆಂ ಆಶೆನ್
ಹಾಡುನ್ ಹಾಂವೆಂ ರೊಯ್ಲೆಂ.
ಪರ್ಮಳಿಕ್ ಪುಲಾಂ ದೀ ಮ್ಹಣ್
'ನಮಾನ್ ಮರ್ಯೆ' ಗಾಯ್ಲೆಂ

ಝಾಡ್ ವಾಡ್ಲೆಂ, ಕಳೋಯ್ ಪುಟ್ಲೊ
ಉಡಿ ಮಾರುನ್ ನಾಚ್ಲೊಂ
ಗಾಂವಾರ್ ಸಗ್ಳ್ಯಾ ಭೊಂವುನ್ ಭೊಂವುನ್
ಖಬರ್ ಸಾಂಗುನ್ ಹಾಸ್ಲೊಂ

ನಿಮಾಣೆಂ ಪುಲ್ಲೆಂ ಪುಲ್ ಪುಣ್
ಪರ್ಮಳ್ ನಾತ್ಲೊ ಕುಸ್ಕುಟ್
ಗುಡ್ಯಾ ಪುಲಾಂ ರೆಂವೆರ್ ನ್ಹಯ್
ವ್ಹಡಿಲಾಂ ಉತರ್ ಆಪುಟ್

ಜುಲಾಯ್, 2005

3. ಸುಣ್ಯಾಕ್ ಏಕ್ ಸೊನೆಟ್

ಆಮ್ಚ್ಯಾ ಪೆಟ್ಯಾಕ್ ಸಾಯ್ಬಾ ಚಡ್ಲಾರೆ ಮಾತ್ಯಾರ್,
ಆರಾಬಾಯೊ ದಿತಾ ದಿಸಾಕ್, ರಾತಿಕ್ ಆನಿ ಫಾಂತ್ಯಾರ್.

ಕನ್ನೊ ಮ್ಹಯ್ಣೊ ಆಯ್ಣೊ ಸಾಯ್ಬಾ, ಗಲಾಟೊರೆ ಹಾಚೊ,
ಗುಡ್ಡಾವ್ನ್ ಸತ್ತ್ಯಾನಾಸ್, ಆಂಗ್ಲಾಕ್ ಫಾಲ್ಣೊ ಕೊಜೊ;
ಬಾಬಾ ಎಕ್ಲ್ಯಾಕ್ ಮಾತ್ ಚಿಕ್ಕೇಶೆಂ ಭಿಯೆತಾ,
ಬಾಬಾ ನಾತ್ಲ್ಯಾರ್ ವಚೊನ್ ಹೊನ್ನೆಕ್‌ಚ್ ಚಾಬ್ತಾ.

ಗಾಂವ್ ಭರ್ ಕೊಲ್ಗ್ಯಾಂಚಿ ಪಾಟ್ ಧರುನ್ ಧಾಂವ್ತಾ,
ದುಸ್ರಿಂ ಸುಣಿಂ ಆಯ್ಲ್ಯಾರ್ ಗುರ್ ಕರುನ್ ರಾವ್ತಾ.
ಫರ್ ರಾಕ್ಚೆಂ ಕಾಮ್ ಸೊಡುನ್ ಗೆಲಾ ಮ್ಹಾಕಾ,
ಕೊಣೆರೇ ಸಾಯ್ಬಾ ಸಮಾ ಕರ್ಚೆಂ ಹಾಕಾ.

ಹಾಣೆ ಕರ್ಚ್ಯಾ ಕರುಬಾಂನಿ ಮ್ಹಾಕಾಚ್ ದಿಸ್ತಾ ಲಜ್,
ಕೆನ್ನಾ ಯೆತಾಗಿ ದಿವಾಳಿ, ಹಿರವ್ತ್ ಹಾಚಿ ಖೊರೊಜ್;
ಚಡ್ ಭೆಷ್ಣಾಂವ್ಕ್ ಕಿತ್ಯಾಕ್‌ಗೀ ದಿಸ್ತಾ ಭೈಂ ಭೈಂ,
ಮ್ಹಾಕಾಚ್ ಪಾಟಿಂ ಘೊಂಕಿತ್, ಮ್ಹಜ್ಯಾಬರಿಚ್ ಹೆಂ.

ಆಗೋಸ್ಟ್, 2005

4. ಪಾವ್ನಾಚೊ ಉಗ್ಡಾಸ್

ಪರತ್ ಮೊಡಾಂ ಮಾಂಡ್ಲ್ಯಾಂತ್, ಪರತ್ ತೊಚ್ ಕಾಳೊಕ್ ಧಾಂಪ್ಲಾ
ಪರತ್ ಪಾವ್ನ್ ವೊತ್ಚ್ಯಾರ್ ಆಸಾ, ಪರತ್ ತೊಚ್ ಉಗ್ಡಾಸ್ ಜಾಲಾ

ತ್ಯಾ ದಿಸಾಚೊ ಪಾವ್ನ್ ತರೀ, ಕಸಲೊ ಹಾಬಾ ಪಾವ್ನ್
ಮೊಗಾ ಘಡ್ಯೊ ಚಾಕ್ರಲ್ಯಾಂವ್, ಲೊಕಾ ಥಾವ್ನ್ ಪಯ್ಸ್
ಶೆತಾಂತುಲೆಂ ಬೆಳೆಂ ಪಿಕೊನ್, ಲುಂವ್ಣೆಕ್ ರಾವ್ಲೆ ದೀಸ್
ಖಂಯ್ ಥಾವ್ನ್ ಆಯ್ಲೊಗೀ, ಘಡ್ಯೆನ್ ಭಿಜಯ್ಲೆಂ ಖೊಮಿಸ್

ಸತ್ರಿ ಏಕ್‌ಚ್ ಜಣಾಂ ದೊಗಾಂ, ಲಾಗಿಂ ಯೇಂವ್ಕ್ ಸೊಡುಂಕ್‌ನಾಂಯ್
ಲೊಕಾಚೊ ಮಾತ್ಯಾರ್ ಧರುಂಕ್, ಸತ್ರಿ ಮಾತ್ರ್ ಧರುಂಕ್‌ನಾಂಯ್
ದೊಳ್ಕಾಂನಿ ತುಜ್ಯಾ ಪೊಕ್ರಿ ಹಾಸೊ, ಮ್ಹಾಕಾಯ್ ಕಸ್ಲಿಗೀ ಮಜಾ
ಪಾವ್ನ್ ವೊತುನ್‌ಚ್ ಆಸ್‌ಲ್ಲೊ, ಚಲ್ತಾಲೊಂ ಪಾಟ್ಲ್ಯಾನ್ ತುಜ್ಯಾ

ಪಾವ್ನ್ ಸಾಂಗಾತಾ ವೊತ್ ಆಯ್ಲೆಂ, ಕೊಲ್ಯಾಕ್ ಕೊಲ್ಯೆಕ್ ಕಾಜಾರ್
ಸುವೊ ಜಾವ್ನ್ ಮಾರುಂಕ್ ಲಾಗ್ಲೊ, ಥೆಂಬೆ ಹಜಾರ್ ಹಜಾರ್
ಪಾವ್ನ್ ಜಾಲ್ಲೊ ಜಬ್ಬೊರ್, ಆಂಗ್ ಹಾಲಂವ್ಚೊ ಶಿಂವೊರ್
ಚಲ್ಚಿ ವಾಟ್ ದಿಸನಾ ತಿತ್ಲೊ, ಧಾಂಪ್ಲೊ ದಾಟ್ ಧುಂವೊರ್

ಕಿತೆಂ ಭೊಗ್ಲೆಂಗೀ ತುಕಾ, ಮ್ಹಾಕಾಯ್ ಸತ್ತೆಂತ್ ಆಪಯ್ಲೆಂಯ್
ಜಿವಾ ಸಾಂಗಾತಾ ಕಾಳ್ಜಾಂತ್ಯಾ, ಹುನೊನಿ ಶಿರ್ಧಿರೆ ಚರಯ್ಲೆಯ್
ಸತ್ರಿ ಸಾಂಬಾಳ್ಚೆ ಹುಮೆದಿರ್, ದಿಸ್ಲೊನಾ ಮುಕ್ಲೊ ಪೊಂಡ್
ಉಟೊನ್ ದೆಖ್ತಾಂ ಕಿತೆಂ? ಕಾಳ್ಜೆಲ್ಲೆಂ ತುಜೆಂ ತೊಂಡ್

ಕಿತ್ಲ್ಯಾ ದಿಸಾಂ ಉಪ್ರಾಂತ್, ಪರತ್ ತಸೊಚ್ ಪಾವ್ನ್ ಆಯ್ಲಾ
ವೊತಾ ಪಾವ್ನ್‌ಚ್ಯಾ ಸಂಗಮಾನ್, ಉಗ್ಡಾಸ್ ತುಜೆಶಿಂ ಪಾಯ್ಲಾ
ಹಾಂವ್ ಮಾತ್ರ್ ಘರಾಂತ್ ಮ್ಹಜ್ಯಾ, ಬಸೊನ್ ಪಾವ್ನ್ ಪಳಯ್ತಾಂ
ನಿಮಾಣೊ ತೊ ದೀಸ್ ಚಿಂತುನ್, ಗುಪ್ತಿಂ ದುಖಾಂ ಗಳಯ್ತಾಂ

ಸಪ್ಟೆಂಬರ್, 2005

5. ಉಮೊ

ಮೆಚ್ಚೊನ್ ಆಯಿಲ್ಲಾ ಭಾಂಗರ್ ಚೆಡ್ವಾ
ದೀಗೊ ಏಕ್ ಉಮೊ;

ಉಮೊ ಭೆಷ್ಟೊ ಉಮೊ ನ್ಹಯ್‌ಗೊ
ಅಮೃತಾಚೊ ಥೆಂಬೊ.

(ಉಮೊ ಮ್ಹಳ್ಳಾರ್ ಸುಲಭ್ ನ್ಹಯ್

ಪೋಂಟ್ ದೊನೀ ಮೆಳೊಂಕ್ ಜಾಯ್

ಪೋಂಟ್ ಮೆಳ್ಚ್ಯಾ ಪುಡೆಂ

ದೊಳೆ ದೊನೀ ಧಾಂಪುಂಕ್ ಜಾಯ್;)

ಕಶೆಂ ಮ್ಹಣುನ್ ಚಿಂತಿನಾಕಾ

ಉಮಾಳ್ಕಾನ್ ಲಾಗಿಂ ಸರ್;

ಪಯ್ಲ್ಯಾ ಉಮ್ಯಾ ರೂಚ್ ಉರ್ತಾ

ಖಿಯ್ ಜಿಣಿ ಭರ್.

ದಬಾವ್ ಮ್ಹಣ್ ಶಿಣನಾಕಾ

ಮ್ಹಾಕಾ ತುಂ ಖಾಸ್;

ದುಬಾವ್ ಮತಿಂತ್ ಚಿಂತಿನಾಕಾ

ದಿಲ್ಯಾ ಖಿರಾರಾ ಭಾಸ್.

ಕಾಜ್ರಾ ರಾತಿಂ ಮ್ಹಣನಾಕಾ

ದರ್ವಡೆಚೊ ದೀಸ್ ತೊ;

ಪಯ್ಲೊ ಕೀಸ್ ಸವ್ಯಾಸಾಯೆನ್

ಆಜ್ ಆಮಿ ಸೆವ್ಯಾಂಗೊ.

ಉಮೊ ನ್ಹಯ್ ಹೊ ಫಕತ್ ಉಮೊ

ಸ್ವಾದಿಕ್ ಮ್ಹಳ್ಳೆ ಆಶೆಕ್;

ಜಾಂವ್ಪಿ ಹೊ ಪಾಂವ್ಡೊ ಪಯ್ಲೊ

ಮೊಗಾಳ್ ಕಾಜ್ರಾ ಭೆಸಾಕ್.

ಉಬ್ಯಾಂ ಉರ್ಬೆನ್ ಉಬಾರ್ ಉಬಾರ್

ಉಬಾಳ್ ಹ್ಯಾ ಉಮ್ಯಾನ್;

ಮಿಬ್ಯಾಂತ್ ಲಿಪೊನ್ ಮೊತಿಂ ಜಾಂವ್ಚೆಂ

ಸ್ವಾತಿ ಪಾವ್ನಾ ಥೆಂಬ್ಯಾನ್.

ನವೆಂಬರ್, 2005

6. ನಾಚ್

ತುಜ್ಯಾ ಕಾಜಾರಾಕ್ ಮ್ಹಜೊಚ್ ನಾಚ್
ಕಾಳಿಜ್ ಪುಟಾವರೆಗ್ ನಾಚ್ತೊಂ ಆಜ್

ವಿಸರ್ಲೆಯ್ ತುಂ ಲ್ಹಾನ್‌ಪಣಾಚೆ ಖೆಳ್?
ವ್ಹೊಕಾಲ್ ತುಂ, ವೇಯ್ಲ್ ಪಿಂಜಲ್ಲೆಂ ಜಾಳ್
ವ್ಹೊರೆತ್ ಹಾಂವ್, ಮಾಟೊವ್ ಮಾಡಾ ಮೂಳ್
ಕಿತ್ಲೆ ವೆಗ್ಗಿಂ ಬದಲ್ಲೊ ನ್ಹಯ್‌ಗೀ ಕಾಳ್?

ತುಜೆಚ್ ಭಯ್ಣಿಸಂಗಿಂ ಖೆಳ್ಳಾರ್ ಹಾಂವೆಂ
ರಾಗಾರ್ ತಾಪೊನ್ ಝಗಡ್ಚೆಂ ತುಂವೆಂ
ಆತಾಂ ಸೊಧುನ್ ಗೆಲಾಂಯ್ ಜಿವಿತ್ ನವೆಂ
ಮ್ಹಾಕಾ ಸೊಡುನ್ ಉಗ್ಡಾಸಾಂಚೆಂ ದೆವೆಂ

ಗಾಂವಾಂತ್ ಉರಲ್ಲೊ ಹಾಂವ್ ಪಿಸೊ
ಕೊಣಾಕ್ ಮೆಚ್ಚತಲೊಂ ತರೀ ಕಸೊ
ದೆಕುನ್ ತೊಂಡಾರ್ ಚೆಪ್ಪೊ ಹಾಸೊ
ತುಜೊ ಸಂಸಾರ್ ಪುಣೀ ಶಾಬಿತ್ ಆಸೊಂ

ಆಜ್ ದೆಕುನ್ ನಾಚ್ತಾಂ ತುಕಾಂ ಹರ್ಸುನ್
ದುಖಾಂ ಲಿಪೊಂದಿ ಘಾಮಾಂತ್ ಭರ್ಸುನ್.

ಜನೆರ್, 2006

7. ಮ್ಹಾಕಾ ಮೋಗ್ ಮೆಳ್ಳೊ

ಸೊಧುನ್ ರಾವ್ಲೊಂ ಮೋಗ್
ಮೆಳ್ತಾ ಮ್ಹಣ್
ಉಬಾಳ್

ಉಮ್ಯಾಂತ್, ವೆಂಗೆಂತ್, ರಾತಿಂತ್.

ಚೊರುಂಕ್ ಚಿಂತ್ಲೆಂ ಕಾಳಿಜ್
ಸೊಬಿತ್

ಉತ್ರಾನ್, ಕರ್ನೆನ್, ದಿಷ್ಟಿಂತ್.

ಉಮೆ ಜಾಲೆ ಸವಾಯ್, ವೇಂಗ್ ಶೆಳೆಲಿ.

ರಾತಿ ಜಾಲ್ಯೊ ಲಾಂಬ್, ಭೊಗ್ಣಾಂ ಮುಯೆಲಿಂ.

ಉತ್ರಾಂ ಜಾಲಿಂ ಕಾಂಟೆ,

ಚಿಂತ್ನಾಂನಿ ನಿರಾಸೆಚೆ ಘೆಟೆ.

ಕೊವ್ಕಾಲೆಂ ಕಾಳಿಜ್, ಮಾಯಾಗ್ ಮತಿಚೆಂ ಬಳ್

ಉರ್ದೊನಾ ಭರ್ವಸೊ, ಆನಿ ಯೆಂವ್ಚೊ ನಾ ವೇಳ್

ಅಸ್ಕತ್ ಜಾವುನ್ ನಿಸರ್ತಾನಾ...

ಧೈರಾಚೆಂ ಬುರುಜ್ ಫಾಸಾಳ್ತಾನಾ...

ಭರ್ಮಾಚೆಂ ಕೊಟೆಂ ಕೊಸಾಳ್ತಾನಾ...

ಅಬೈ...

ಮತ್ಲಬ್ ನಾತ್ಲ್ಯಾ ಎಕಾ ಖಿಣಾಂತ್

ಕಳನಾತ್ಲೆ ಎಕೆ ಘಡಿಯೆಂತ್

ಸ್ವಾರ್ಥ್ ನಾತ್ಲೆ ಎಕೆ ಕರ್ನೆಂತ್

ಆಬ್ಲೆಸ್ ನಾತ್ಲ್ಯಾ ಎಕೆ ಘುಂವ್ಡೆರ್

ಸಾದ್ಯಾ ಎಕಾ ದಿಸಾ

ಪಾಶಾಂವ್, ಅತ್ರಗ್, ಆಶಾ ನಾಸ್ತಾನಾ

ಹಾಂವ್ ಫಕತ್ ಹಾಂವ್ ಜಾವ್ನ್ ಆಸ್ತಾನಾ

ಮಾಕಾ ಮೋಗ್ ಮೆಳ್ಳೊ...

ವ್ಹಯ್ ಥಂಯ್

ಮ್ಹಾಕಾ ಮೋಗ್ ಮೆಳ್ಳೊ.

ಮಾರ್ಚ್, 2006

8. ಕಾಳಿಂ ಮೊಡಾಂ ಹಿಂ

ತುಜ್ಯಾ ಮ್ಹಜ್ಯಾ ಮಧೆಂ ಮಾಂಡ್ಲ್ಯಾಂತ್,
ಕಾಳಿಂ ಮೊಡಾಂ ಹಿಂ;
ಪಾವ್ನ್ ಜಾಂವ್, ನಿತ್ಕೊಂ ಅಂತ್ರಳ್,
ಮ್ಹಳಿಂ ಮೊಡಾಂ ಹಿಂ.

ಸ್ವಾರ್ಥಾ ವೊತಾಕ್ ತೇಲ್‌ಚ್ ಶಿಜ್ತಾನಾ,
ಝುಜಾ ಮೋಡ್ ಭೆಜ್ತಾ;
ರೆಂವೆ ರಾಶಿರ್ ರಗತ್ ಇರ್ತಾನಾ,
ಮೊಗಾ ಉದಕ್ ಕುಸ್ತಾ.

ಹಾಂವ್, ತುಂ, ಕಾರಣ್ ನೆಣಾಂವ್,
ಫಕತ್ ಝುಜೊಂಕ್ ಝುಜ್ತಾಂವ್.
ಮೊಡಿಂ ಖಾತಾತ್ ಗೀದ್-ಆಮಿ,
ಹರ್ದ್ಯಾರ್ ಬಸೊನ್ ಜೆವ್ತಾಂವ್;

ಮುಕಾರ್ ಫಟೊವ್ನ್, ಗುಪಿತ್ ಆಟೊವ್ನ್,
ಶಾಂತೆ ಸೂತ್ರಾಂ ವೊಳ್ತಾಂವ್;
ಸೂತ್ರಾಂ ಪಾಟಿಂ ಘುಟಾ ಮೊಡಾಂ,
ಆಬ್ಲೆಸಾ ಆಂಯ್ಲೆ ಗಿಳ್ತಾಂವ್.

ಮತಿಂತ್ ಭಿರಾಂತ್, ಸದಾಂ ಆಕಾಂತ್,
ಮನ್ಶಾಪಣ್ ಧೊಂಕ್ಲಾಯ್ತಾ;
ಮ್ಹಾಕಾಚ್ ಹಾಂವ್ ಸಮ್ಜಾಂವ್ಕ್ ಹಾರ್ತಾಂ,
ಫಾತರ್ ಕಾಳಿಜ್ ಕಳ್ವಳ್ತಾ.

ಕಾಳಿಂ ಮೊಡಾಂ ಕಡೊನ್ ಪಡೊಂ,
ಚಡ್ಯಾಂ ಶಾಂತೆ ದೊಣಿ;
ಮ್ಹಳಿಂ ಮೊಡಾಂ ಮಾಯಾಗ್ ಜಾಂವೊಂ,
ಹಾಸೊಂ ಸರ್ವಾಂ ಜಿಣಿ.

ಮಾಯ್, 2006



9. ಕುಳಾರಾ ಧಾವ್ನ್

ಕುಳಾರಾ ಗೆಲ್ಯಾಂ ಮ್ಹಣ್ ಶಿಣನಾಕಾ ಪತಿ
ಕಳಾನಾಂತ್ಲಿ ತುಕಾ ಮ್ಹಜೆ ಕಷ್ಟ್ | ಸಪ್ತಾಂತ್
ಖಳನಾಸ್ತಾಂ ಮ್ಹಾಕಾ ತುಜೋಚ್ ಜೋಪ್.

ಮಾಂಯ್ ಆಸಾ, ಆಸಾತ್ ಬಾಬ್ ಬಾಯ್
ಜಾಯ್ ಜಾಲ್ಲೆಂ ಮೆಳ್ತಾ ಸದಾಂನೀತ್ | ಪುಣ್ ರಾತಿಂ,
ಹಾಯ್, ದೊಳ್ಯಾಂನಿ ತುಜಿಂಚ್ ರುಪ್ಣಿಂ.

ರಾಂದುಂಕ್ ನೆಣಾಂಯ್, ಕಶೆಂ ಧುತಾಯ್ ವಸ್ತುರ್
ನಿತಳಾಯ್ ಕಶಿಗೀ ಘರಾಂತ್ | ಎಕ್ಸುರೊ
ವೆತಾಯ್ಲಿ ತುಂ ಭಾಯ್ಲೆಂ ಜೇಂವ್ಕ್?

ರಾವೊಂಕ್ ನ್ಹಯ್ ಮಾಂಯ್ಗರ್, ಹಾಂವ್‌ಚ್
ಜಾವುಂಕ್ ಆಯ್ಲ್ಯಾಂ ಆವಯ್ | ಗರ್ಭಾಂತ್
ಘೆವುನ್ ತುಜ್ಯಾಚ್ ಮೊಗಾಕ್.

ಆಸೊಂ ಮೀಸ್ ರಜಾರ್, ಮಾಗ್ ಸರ್ವೆಸ್ಪರಾಕ್
ಹಾಸೊಂದಿ ಆಮ್ಚೆಂ ಬಾಳ್ | ಮ್ಹಯ್ಯಾನ್
ಆಸ್ತೆಲಿಂ ತುಜೆ ಪಾಸ್ಕೆಂತ್.

ಜುಲಾಯ್, 2006

10. ಮೊತ್ಯಾಂ ಆನಿ ದುಖಾಂ

ಪೂರ್ಟೆ ರಾತಿಂ ದೊಳ್ಯಾಂತ್ ತುಜ್ಯಾ
ನಿಶೆಲ್ಲಿಂ ದೋನ್ ದುಖಾಂ,
ಏಕ್‌ಚ್ ಪಾವ್ಟಿಂ ಪುರೊ ಮೊಗಾ
ಪರತ್ ಅಶೆಂ ನಾಕಾ.

ಕಾಳೀಜ್ ಭರೊನ್ ಆಯ್ಲೆಂ ತರ್
ಉತ್ರಾಂನಿ ಸಾಂಗ್ ಮ್ಹಾಕಾ,
ಮೌನ್‌ಪಣಿ ದುಖಾಂ ಗಳೊವ್ನ್
ಕಾಳ್ಜಾಕ್ ಚೆಂಚಾಯ್ ನಾಕಾ.

ಸಾಂಗ್ ತುಜಿಂ ಭೊಗ್ಲಾಂ
ಹಾಂವ್ ಆನಿ ರಾಗಾರ್ ಜಾಯ್ನಾ,
ಉತ್ರಾಂ ಉಣಿಂ ಜಾಲಿಂ ತರ್
ಜಿಣ್ಯೆಂತ್ ರೂಚ್ ಕಾಂಯ್ ನಾ.

ಹಾಂವೆಂಚ್ ನ್ಹಯ್ಗೀ ದರ್ಯಾ ದೆಗೆರ್
ಸೊಭಯಿಲ್ಲಿ ಮೊತ್ಯಾಂ ಕಾನಾಂತ್,
ಮೊತ್ಯಾಂ ಕಾನಾಂತ್‌ಚ್ ಉರೊಂದಿ
ದೆಂವ್ಚಿಂ ನಾಕಾ ದೊಳ್ಯಾಂತ್.

ಜುಲಾಯ್, 2006

11. ಪಾವ್ಲಾಚಿ ಏಕ್ ನಾಂಜ್

ಅಂತ್ರಳಿಂ ಮಾಂಡ್ಲ್ಯಾಂತ್ ಮೊಡಾಂ, ಪಾತಳ್‌ಸೊ ಕಾಳೊಕ್ ಮುಡ್ಲಾ
ಪಾವ್ನ್ ಯೆತಾ ಕಿತೆಂಗೀ, ಧಗ್‌ಯ್ ಬರೊಚ್ ಚಡ್ಲಾ
ಸತ್ರಿ ನಾಂಗೊ ಹಾತಿಂತ್, ವೆಗಿಂ ವೆಗಿಂ ಚಲ್ಯಾಂ
ಭಿಜೊನ್ ಘರಾ ಗೆಲ್ಯಾರ್, ಶೆಳ್ ಜಾಯ್ತ್ ಫಾಲ್ಯಾಂ

ವ್ಹಾಳ್ ಉತ್ತೊಂಕ್ ಆಸಾ, ಅವ್ಹಡಾಂತ್ ಜಾಯ್ನ್ ಧಯ್
ಫಾಟಾರ್‌ಯ್ ಬರೋ ವೊತ್ಲಾ ಖಿಂಯ್, ಆವ್ತ್ ಯೇತ್ ವಯ್
ವಾಟ್ ಗುಡ್ಡಾಯ್ ಮಾಣ್ಕಲ್ಯಾ, ಸಾಂಜ್ ಜಾವ್ನ್ ಆಯ್ಲಿ
ಪಾವ್ನಾಂತ್ ಜರೀ ಶಿರ್ಕ್ಲ್ಯಾರ್, ಫಜಿಂತ್‌ಮುಂಗೋ ವ್ಹಡಿ

ಅರೆರೆ ಆಯ್ಲೆಚ್-ಮೂ, ಪಳೆ ಪಾವ್ಲಾಚಿ ಸೊಭ್
ಥಂಯ್ ಥಂಯ್ ಭಿಜ್ಲಾಂಯ್, ಪಳೆಂವ್ಕ್ ದಿಸ್ತಾಯ್ ಮಿಂಬ್
ವಾರ್ಯಾಕ್ ಕಾಂಪ್ತಾ ಕೂಡ್, ಜೀವ್ ಆಶೆತಾ ಊಬ್
ತುಕಾ ಆರಾವ್ನ್ ಚಲೊಂಕ್, ಮ್ಹಾಕಾ ಏಕ್ ನೀಬ್

ನಾಂಗೊರ್ ಆಸಾ ವಾಟೆರ್, ರೆಡ್ಯಾಂಕ್ ಬಾಂಧುನ್ ಫಾಲಾಂ
ರೋಂಪ್ ಸಂಪವ್ನ್ ಲೋಕ್ ಘರಾ ವಚೊನ್ ಜಾಲಾ
ಯೆದ್ಯಾ ವ್ಹಡಾ ಬಯ್ಲಾಂತ್, ಫಕತ್ ಆಮಿ ದೋಗ್
ಚಲ್ತಾಂ ಚಲ್ತಾಂ ಮ್ಹಾಕಾ ಉಮಾಳೊನ್ ಯೆತಾಮೂ ಮೋಗ್

ಜಿಣ್ಯೆಂತ್‌ಯ್ ಯೆತಾ ಪಾವ್ನ್, ಕೆನ್ನಾಂ ಮೆಳತ್‌ಗೀ ವೋತ್
ಸಾಂಗಾತಾ ಚಲ್ಲ್ಯಾರ್ ಮಾತ್ ಗಾಡಿ ವೊಡಿತ್ ಜೋತ್
ಹಾತ್ ಧರುನ್ ಚಲ್ಯಾಂ, ನಶಿಬಾಂತ್ ಕಿತೆಂಯ್ ಯೇಂವ್
ಮ್ಹಾಕಾ ತುಂಗೊ ಆಧಾರ್, ತುಜಿ ಸತ್ರಿ ಹಾಂವ್.

ಜುಲಾಯ್, 2006

12. ಘರ್ದಿ ಗಜಾಲ್

ಗಲೊಭರ್ ಭಾಂಗರ್, ರಸ್ತಾ ಕಾಪಡ್ ಆಂಗಾರ್
ಸೂಟ್, ಸರ್ಪಳಿ, ಮುದಿ, ತುಜೊಯ್ ಸೊಭಿತ್ ಸಿಂಗಾರ್
ಪೆಲ್ಯಾ ಗಾಂವಾಂತ್ ಕಾಜಾರ್, ಆಮ್ಚೊಯ್ ಸುಟ್ಲಾ ವ್ಹೊರ್
ಪಯ್ಸಾಪಯ್ಸ್ ಕಿತ್ಯಾಕ್, ಹಾತ್ ಮ್ಹಜೊ ಧರ್

ಘರಾಂತ್ ಜಾಲ್ಲಿ ಗಜಾಲ್, ಆತಾಂ ವಾಟೆರ್ ಕಿತೆಂ?
ದೀಷ್ಟ್ ಚುಕೊವ್ನ್ ಚಲ್ತಾಯ್, ಸಕಯ್ಲ್ ಘಾಲುನ್ ಮಾತೆಂ.
ಮ್ಹಜೊಯ್ ಮಿರ್ಮಿರಾ ಗಾಲ್, ನಾಂಗೀ ಹಾಂವ್ ಹಾಸೊನ್?
ತುಂ ಕಿತ್ಯಾಕ್ ಕರ್ಪಲಾಯ್ ರಾಗಾರ್ ಮ್ಹಜ್ಯಾ ಲಾಸೊನ್?

ಆನಿಕೀ ಹುಲ್ಪತಾ ಕಾನ್ಸಲಾರ್ ಬಸಲ್ಲೆಂ ಧಾಪಟ್
ತರೀ ನ್ಹೆಸೊನಾಂಗೀ ತುವೆಂ ದಿಲ್ಲೆಂ ಕಾಪಡ್?
ಕಿತೆಂ ಜಾಲ್ಲೆಂ ತುಕಾ, ಎಕಾಚ್ಚಾಣೆಂ ಚಿಡ್ಲೊಯ್?
ವರ್ಸಾಂನಿ ದೆಖೊಂಕ್ ನಾತ್ಲೆಂ, ಉಪ್ರಾಂತ್ ಕಿತೆಂ ರಡ್ಲೊಯ್?

ಮ್ಹಜಿ ಚೂಕ್, ತುಜಿ ಚೂಕ್ ಜೊಕ್ಚೆಂ ಕಿತ್ಯಾಕ್ ಆತಾಂ?
ಸರ್ವಯ್ ಸಮಾ ಜಾತಾ ಸಾಂಜ್ ಜಾತಾಂ ಜಾತಾಂ
ಘರಾ ಭಿತರ್ಲೆಂ ದೂಧ್ ವೊತ್ಚೆಂ ನ್ಹಯ್ ಭಾಯ್ರ್
ಹೆರಾಂ ಮುಖಾರ್ ಕೆದಿಂ ಮರ್ಯಾದ್ ಜಾಯ್ನಾಯೆ ಕೋಯ್ರ್

ಆಗೋಸ್ಟ್, 2006

13. ಚಾಂದ್ರೆಂ ಆನಿ ಸೊಭಾಯ್

ಚಾಂದ್ರಾಚೆ ರಾತಿಕ್ ಇತ್ತಿ ಸೊಭಾಯ್ ತರೀ ಕಶೆಂ?
ವೇಲ್ ಪಾಂಗರ್‌ಲ್ಲಿ ವ್ಹೊಕಾಲ್ ಸೊಭಿತ್ ದಿಸ್ತಾ ತಶೆಂ
ಮೊಡಾಂನಿ ಖೆಳ್ಚೊ ಚಂದ್ರ್ ಮತ್ ಕರ್ತಾ ಪಿಶಿ

ಧುಂವ್ರೆನ್ ಧಾಂಪ್‌ಲ್ಲೊ ಗುಡೊ ಪಳೆಂವ್ಕ್ ಸೊಭಿತ್
ಪಾನಾಂನಿ ಲಿಪ್‌ಲ್ಲೆಂ ಮೊಗ್ರೆಂ, ಪರ್ಮಳ್ತಾ ಉರ್ತಾ ಶಾಬಿತ್
ಗುಪ್ತಿಂ ಆಸ್ಚಿ ಸೊಭಾಯ್, ವಿಶೇಸ್ ತಾಚೆಶಿಂ ವೊಡಿತ್

ಸಕ್ಕಟ್ ಪ್ರಕಟ್ ತರ್, ಉರ್ದೆಂ ತರೀ ಕಿತೆಂ
ಉಗ್ತೆಂ ಭಂಡಾರ್ ಸಯ್ತ್ ಘಡ್ಯೆನ್ ಜಾಯ್ತ್ ರಿತೆಂ
ಮರ್ಯೆ ಮಾಯೆನ್‌ಯ್ ಧಾಂಪ್ಲಾಂ ನ್ಹಯ್ಲೀ ಮಾತೆಂ

ಕಳ್ಳಾ ಕಿತ್ಯಾಕ್ ಆಮ್ಕಾಂ ಚಾಂದ್ರಾಚೊ ರಾತಿಚೊ ಸಂದೇಶ್?
ಪುರೊ ಕರಾ ಚೆಡ್ವಾಂನೊ, ಸುಧಾರಾ ತುಮ್ಮೊ ವೇಸ್.

ಸಪ್ಟೆಂಬರ್, 2006

14. ಪುಗ್ಗೊ

ಮ್ಹಜ್ಯಾ ಬಾಳಾಚ್ಯಾ ಹಾತಿಂತ್,
ರಂಗ್ ರಂಗಾಳ್ ಪುಗ್ಗೊ;
ಸೊಭಾಯ್ ತಾಚೆ ಪಳೆವ್ನ್ ತೆಂ
ಹುಮೆದಿನ್ ಉಡ್ಚೊ ಬುಗ್ಗೊ.

ವೊಡ್ತಾ ಪುಂಕ್ತಾ, ಪುಂಕ್ತಾ ವೊಡ್ತಾ
ಪುಗ್ಗೊ ಪುಲೊನ್ ಯೇನಾ;
ಘಂಟ್ಯಾ ಧಾವ್ನ್ ದೆಖೊನ್ ಆಸಾಂ
ತೇಂಯ್ ಹಟ್ ಸೊಡಿನಾ.

ಆಖ್ರೇಕ್ ಧಕೊನ್ ಚೊವ್ತಾ ಹೆವ್ಪಿನ್
ಕರುನ್ ಶೇಲೆ ಮಂಗಾಣೆ;
“ವಡ್ಚೊ ಕನ್ನ್ ದೀ ಡಾಡಾ” ಮ್ಹಣ್
ಹಾತ್ ವೊಡ್ಡಾಯ್ಲೊ ತಾಣೆ.

ಪೊಶೆವ್ನ್ ಪಾಂತಿ, ಸಾಂಗ್ಲೊ - ಬಾಳಾ
ಜಾಯ್ನ್ ಮ್ಹಜ್ಯಾನ್ ಆತಾಂ;
ತುಂಚ್ ಜರ್ ಪುಲಯ್ತಿ ಹಳ್ತಾನ್
ಇನಾಮ್ ‘ಚೊಕ್ಕಿ’ ದಿತಾಂ.

ಪುಗ್ಗೊ ಬರಿಂ ಪುಲ್ಲೆ ಗಾಲ್
“ಟೂ ಟೂ ದೋಸ್ತಿ ಕಟ್”;
ಚಿತ್ಲಾ ದೊಳ್ಯಾಂನಿ ಘಟ್ ಜಾಲ್ಲೆಂ
ಆಂಜಾಳ್ ದುಲೊಬಿ ಹಟ್.

ಪುಂಕಿತ್ ಪುಂಕಿತ್ ಇಲ್ಲಾ ವೆಳಾನ್
ಬಾಳ್ ಧಂಯಿಂಚ್ ತಾತಿ;
ಅರ್ಧೊ ಪುಲ್ಯೊ ಪುಗ್ಗೊ ಧರುನ್
ಆಪ್ಲ್ಯಾ ಲ್ಹಾನ್ ಹಾತಿಂ;

ತಾಚೊ ಪುಗ್ಗೊ ಪುಂಕಿನ್ ಜರ್,
ಘಡ್ಯೆನ್ ಪುಲಯ್ನ್ ಸಗ್ಳೊ;
ಪುಂಕ್ಚ್ಯಾ ಬಳಾಕ್ ಪುಟತ್ ತರ್
ಹಾಡುಂ ಖಿಂಯ್ಚೊ ವೆಗ್ಳೊ.

ತಾಚೊ ಪುಗ್ಗೊ, ತಾಚೆಂ ಸಾಧನ್
ತಾಚೆ ಲಾಗಿಂಚ್ ಆಸೊಂ;
ಖುದ್ ಪುಂಕಿತ್, ವ್ಹಡ್ ಕರಿತ್
ಪಳೆನ್ ಜಯ್ತಾ ಹಾಸೊ.

ಒಕ್ಟೋಬರ್, 2006

15. ಎಕಾ ನಾಳಿಯಾಚೆಂ ಸ್ವಗತ್

ಮ್ಹಜೊ ಜಾಗೊ ಜಾಣಾಂತ್? ಸಾಂ. ಪೆದ್ರುಚೆಂ ಪಾಂಯಾಂಥಳ್
ಹಾಂವ್ ಸಾಳಿಯೊ ಇಗರ್ಜೆಂತ್ಲೊ, ವೊಳುನ್ ಆಸ್ತಾಂ ಮ್ಹಜೆಂ ಜಾಳ್

ಹೊಚ್ ಮ್ಹಜೊ ಜಾಗೊ, ಮ್ಹಜಾ ಬಾಪಾಯ್ಸ್ ತಯಾರ್ ಕೆಲ್ಲೊ
ತೊ ಮೆಲ್ಯಾ ಉಪ್ರಾಂತ್, ಭಾವಾಂ ಧಾವ್ನ್ ಆಪ್ಣಾಯಿಲ್ಲೊ
ಚಲ್ತಾ ಮ್ಹಜೆಂಚ್ ರಾಜ್, ಹಾಂವ್ ಹಾಂಗಾಚೊ ರಾಯ್
ಸಾಂ. ಪೆದ್ರುಚಿ ಕುರ್ಪಾ ಆಸಾ, ಆನಿ ಕಿತೆಂ ಜಾಯ್?

ಎಕ್ಸುರೊ ಆಸ್ಚ್ಯಾ ಪೆದ್ರುಕ್, ಹಾಂವ್ ಬರೊ ಸಾಂಗಾತಿ
ಸರ್ಗಾಕ್ ರೀಗ್ ಖಂಡಿತ್, ಚಾವಿಯೊ ತಾಚ್ಯಾಚ್ ಹಾತಿಂ.
ಗಾಂವ್ಚ್ಯಾ ಗಜಾಲಿ ಸಾಂಗೀತ್ ಪೆದ್ರುಕ್ ಹಾಂವ್ ಹಾಸಯ್ತಾಂ
ಗುಪ್ತಿಂ ಜಾಳ್ ವೊಳೀತ್ ಮ್ಹಜೆ ಶಿಕಾರೆಕ್ ಫಸಯ್ತಾಂ.

ಹಾಂವೆಂ ಆಸ್ಚೆ ಕಡೆ ಕೊಣೀಂಯ್, ಹರೈಂ ನಿತಳಾಯೆಕ್ ಯೇನಾ
ಫೆಸ್ತಾ ಪರ್ಬೆಕ್ ಯೆತಾತ್, ತರೀ ಹಾಂವ್ ಹಾತಿಕ್ ಮೆಳ್ಳಾ
ಕೊಣೀ ಪೋರ್ ಆಲ್ತಾರಿ ಪಾಟಿಂಚ್ಯಾನ್ ಜರ್ ಹಾಂಗಾ ರಿಗ್ಲೊ
ತಕ್ಶಣ್ ಮ್ಹಾಕಾ ರಕ್ಶಣ್, ಪೆದ್ರುಚೊಚ್ ಪಾಂಯಾಂಗೋಳ್ ದಗ್ಲೊ

ಫೆಸ್ತಾ ದಿಸಾಂನಿ ಮ್ಹಾಕಾ ಖುಶಿ, ಜಳಯ್ತಾತ್ ದಿವೆ ಸಬಾರ್
ಉಜ್ವಾಡ್ ಪಳೆವ್ನ್ ಪಿಶ್ಯೊ ಪಕ್ಲೊ, ಉಬ್ತಾತ್ ಉಬಾರ್ ಉಬಾರ್
ಶಿರ್ಕೊನ್ ಮ್ಹಜ್ಯಾ ಜಾಳಾಕ್, ಫುಸ್ಪಡೊನ್ ಉಸ್ವಾಸ್ ಕಾಬಾರ್
ಮ್ಹಾಕಾಯ್ ಜಾತಾ ಫೆಸ್ತ್, ಪಾತ್ರೊನ್ ಪೆದ್ರುಚ್ಯಾ ನಿಬಾರ್

ಲಾಗಿಂ ಆಯಿಲ್ಲಾ ಪಾದ್ರಿಕ್‌ಚ್ ಚಾಬೊನ್ ಸುಜಯ್ಲಾ ಹಾಂವೆಂ
ಕಿತ್ಲ್ಯಾ ಜಣಾಂಕ್ ಪಳೆಂವ್ಕ್ ನಾ, ಹೆಂ ಕಿತೆಂ ಮ್ಹಾಕಾ ನವೆಂ?
ಸಾರ್ಣಿ ಖುಂಟೊ ಕೊಣಾಚೋಯ್ ಹಾಂಗಾ ಯೇಂವ್ಕ್ ನಾ ವಾಟ್
ಸರ್ವ್ ಸಾಂತಾಚಿ ಸಸಾಯ್, ಮ್ಹಜೆಂ ಭರೊನ್‌ಚ್ ಆಸ್ತಾ ಪೋಟ್

ಸಾಂ. ಪೆದ್ರು ಸಾಂಗಾತಾ ಮ್ಹಾಕಾಯ್ ಮೆಳ್ತಾ ಮರ್ಯಾದ್
ಭಾಗಿ ಮ್ಹಜಿ ಜಿಣಿ, ಕೊಣಾಕೀ ಕರುಂಕ್ ಆಸಾ ಫಿರ್ಯಾದ್?
ಹಾಂವ್ ಇಗರ್ಜೆಂತ್ಲೊ ಸಾಳಿಯೊ, ಮ್ಹಜೆ ಧಾವ್ನ್ ಪಳಾ
ಪಯ್ಸ್ ರಾವೊನ್ ಜಾಯ್ ತರ್ ಮ್ಹಜ್ಯಾ ನಶಿಬಾಚೆರ್ ಜಳಾ.

ಒಕ್ಟೋಬರ್, 2006

16. ಪಾನಾಂಚೆಂ ಗಾಣಾಂ

ಆಮಿ ಪಿಕ್‌ಲ್ಲಿಂ ಪಾನಾಂ

ಪಡ್ತಾಂವ್ ವಾಟೆರ್, ರಾನಾಂ

ಹಿಂವಾಳೊ ಹಳೊ ಲಾಗಿಂ ಸರ್ತಾನಾ;

ಆಮಿ ಸುಕಲ್ಲಿಂ ಪಾನಾಂ

ಆಮಿ ಥಕಲ್ಲಿಂ ಜಣಾಂ

ಝಡ್ತಾಂವ್ ಜಿಣ್ಯೆ ದೀಸ್ ಭರ್ತಾನಾ.

ಪಾಳಾಂತ್ಲೊ ರೋಸ್ ಜಿರವ್ನ್

ಖಾಂದ್ಯಾಂಕ್ ಸತು ಭರವ್ನ್

ರುಕಾಕ್ ಆಮಿ ಸಜಯ್ತಲ್ಯಾಂವ್;

ಮಾಲ್ಘಡಿಂ ಪಾನಾಂ ಸುಕ್ತಾನಾ

ಕಾಮ್ ಕರುನ್ ತಿಂ ಥಕ್ತಾನಾ

ಮೊಗಾನ್ ಆಮಿ ಭುಜಯ್ತಲ್ಯಾಂವ್.

ಸರ್‌ಲ್ಲೆ ದೀಸ್ ಬರೆ

ಆತಾಂ ಮಾತ್ಯೆಕ್ ಸಾರೆಂ

ಆನಿ ಆಶಾ ಆಡಾಯ್ಸ್ ಆಮ್ಕಾಂ;

ನವ್ಯಾಂಕ್ ಬೆಸಾಂವ್ ದಿವುನ್

ದೇಂಟ್ ಆಮ್ಚೆ ಬಾಗಾವ್ನ್

ಆದೇವ್ನ್ ಮಾಗ್ತಾಂವ್ ತುಮ್ಕಾಂ.

ರಚ್ಕಾರಾಕ್ ತಕ್ಲಿ ಹಾಲವ್ನ್

ಥಂಡ್ ವಾರ್ಯಾಕ್ ಧಲೊನ್

ಧರ್ಣೆರ್ ಆಮಿ ಶಿಂಪಡ್ತಾಂವ್;

ಗೊರ್ವಾಂ ಗೊಟ್ಕಾಂತ್ ಹಾಂತ್ರುಂಕ್

ಗಾದ್ಯಾ ಗೊಬ್ರಾಂತ್ ಹುಲ್ಪೊಂಕ್

ಖಾಂದ್ಯಾಂಚೊ ಸಾಂಗಾತ್ ಸೊಡ್ತಾಂವ್.

ತುಮಿ ಆನಿಕೇ ತರ್ನಿಂ

ಪಾಚ್ಚೆಂ ಆಮ್ಚೆ ವರ್ನಿಂ

ಆಮ್ಕಾಂ ಪಳೆವ್ನ್ ಹಾಸ್ತಾತ್;

ಸುಣಿಂ ಆಮ್ಕಾಂ ಮಸ್ತಿತಾನಾ

ಸುಕ್ಣಿಂ ಆಮ್ಕಾಂ ಉಸ್ತಿತಾನಾ

ತುಮಿ ಪಾಶಾಂವಾಂನಿ ಶಿಜ್ತಾತ್.

ಸಾರೆಂ ಜಾವ್ನ್ ಕುಸ್ತಾಂವ್
ಗೊಬೊರ್ ಜಾಂವ್ಕ್ ಲಾಸ್ತಾಂವ್
ಪರತ್ ಪಾಳಾಂಕ್ ಭರಂವ್ಕ್;
ತುಮಿಯ್ ಪುಲಾಂ ಬಸಯಾ
ಪುಲಾಂನಿ ಫಳಾಂ ಉಸಯಾ
ರುಕಾಚೆಂ ಮೂಳ್ ಉರಂವ್ಕ್;

ನವೆಂಬರ್, 2006



17. ಗಿತಾಂ ರಾತಿ

ಪಲ್ಟಿ ಬಸೊನ್....

ಗಾತಾಂ ತುಜಿಂ ಗಿತಾಂ ದೀಸ್ ರಾತಿಂ

ದಿತಾಂ ಮ್ಹಜಿಂ ಗಿತಾಂ ತುಜೆ ಹಾತಿಂ

ಗಿತಾಂ ಹಾತಿಂ

ಮ್ಹಜ್ಯೊ ರಾತಿ;

ತುಜೆ ಹಾತಿಂ

ಮೊತಿಂ ಜಾತಿಂ.

ಸೊಡ್ತಾಂ ದೊಳೆ, ಜೊಡ್ತಾಂ ಹಾತ್

ತುಜಿಂ ಚಿತ್ರಾಂ ಧರುನ್ ಮಧೆಗಾತ್

ಹರ್ದಾನ್ ಲ್ಹಾರಾಂತ್

ಹರ್ ಏಕ್ ವೊರಾಂತ್;

ತುಜಿಚ್ ಗಿರಾಂತ್,

ಅವ್ಯಕ್ತ್ ಭಿರಾಂತ್.

ಕಾಡ್ತಾಂ ಪಾವ್ಲಾಂ, ಜಿವಿತ್ ತೊವ್ಲಾಂ

ಸರ್‌ಲ್ಲಾ ದಿಸಾಂಚಿಂ ಶಿಂಪ್ಲಾಂತ್ ಖೊವ್ಲಾಂ

ಭಿತರ್ಲಿ ಪುಟ್,

ಆಮ್ಚೊ ಘುಟ್;

ಮುಕ್ಲಿ ವಾಟ್,

ಧುಂವರ್ ದಾಟ್.

ತುಜೆ ನಿಮ್ತಿಂ ವ್ಹಾಳ್ಚೊ ಭೊಗ್ಲಾ ಸಾಗೊರ್

ಗಿತಾಂ ಸೊಧುನ್ ಭೊಂವ್ಚೊ ಹಾಂವ್ ಮೊಗೊರ್

ತುಜೆಂ ಗೀತ್

ಮ್ಹಾಕಾ ಶಿತ್;

ಆಮ್ಚಿ ಪ್ರೀತ್

ವೆಗ್ಳಿ ರೀತ್.

ತುಜ್ಯಾ ದಿಸಾಂನಿ ಮ್ಹಜ್ಯೊ ರಾತಿ ಸೊಭ್ತಾತ್;

ಮ್ಹಜೆ ರಾತಿಂನಿ ತುಜೆ ದೀಸ್ (ಗಿತಾಂ) ಉಬ್ತಾತ್.

ನವೆಂಬರ್, 2006

18. ಸಂವಯ್

ಎಕಾ ಆಳ್ವಿ ದೊನ್ನಾರಾಂ ಆಂವ್ವೆಲೊಂ ನಿದೆಕ್
ದೊಳೆ ರೈಮೆಂವ್ಕ್ ಘೆತ್ಲೊ ಹಾತಿಂ ಬೂಕ್
ಮಾಂದ್ರಿ ಹಾಂತ್ರನ್
ಪಾಂಯ್ ಪಾತ್ಲಾವ್ನ್
ಪರ್ತಿಲೆಂ ಪಾನ್ ತೆಂಕುನ್ ಉಶೆಂ ಮಾತ್ಯಾಕ್;

ವಾಚ್ತಾಂ ವಾಚ್ತಾಂ ಚಡ್ಲಿ ಆತುರಾಯ್
ನಾಕಾ ಕಸ್ಲೆಂಯ್ ಬುಕಾ ಉಬೆ ಶಿವಾಯ್
ನೀದ್ ಧಾಂವ್ಲಿ
ರೈಮ್ ಜಾಗೆಲ್ಲಿ
ಜಿಣ್ಯೆಕ್ ಅಚಾನಕ್ ಮೆಳ್ಲೆಲ್ಲಿಶಿ ಸರಾಯ್

ನಾಯಕ್ ಪಡ್ತಾನಾ ಮ್ಹಾಕಾಯ್ ಕಳ್ಳೆ
ನಾಯಿಕಾ ರಡ್ಲ್ಯಾರ್ ಕಾಳ್ಜಾಂತ್ ವೊಳ್ಳೆ
ಜಿಕ್ತಾನಾ ಹಾಸ್ಲೊಂ
ಬುಕಾಂತ್ಚ್ ಕುಸ್ಲೊಂ
ವಾಚ್ಚೆಂ ಸೊಡುಂಕ್ ದುಕ್ಲೆ ತರೀ ದೊಳೆ

ಬಾಯ್ಲೆನ್ ಆಪಯ್ಲೆಂ ಹಾಲಯ್ಲೆನಾಂತ್ ಕಾನ್
ಸೆಜಾರಾ ಮೊರ್ನಾಕ್ ವಚೊಂಕ್ ಜಾವ್ನಾ ಮನ್
ಕಾಮಾಕ್ ರಜಾ
ವಾಚ್ಚಿಚ್ ಮಜಾ
ಬೂಕ್ಚ್ ಮ್ಹಜೊ ಉಸ್ವಾಸ್ ಆನಿ ಪ್ರಾಣ್

ಸರ್ಲೆ ದೀಸ್, ಅಂತ್ ಸಮ್ಜೊಂಚಿ ಆಶಾ
ಈಷ್ಟ್ ಆಪಯ್ತೆಲೆ ಭಾಯ್ರ್ ಯೇರೆ ಪಿಶ್ಯಾ
ಥೊಡಿಂಚ್ ಪಾನಾಂ
ಆಜ್ ಹಾಂವ್ ಯೇನಾ
ನಾಯಕಾ ಸಂಗಿಂ ಬದಲ್ತಾಂ ಸಂಸಾರಾ ದಿಶಾ

ಉರ್ಲಾಂ ಏಕ್‌ಚ್ ಪಾನ್, ಅಶೆಂ ಕಶೆಂ ಜಾಲೆಂ
ಆಜಿಕ್ ಸಮಾ, ಕಿತೆಂ ಮ್ಹಜೆಂ ಫಾಲೆಂ?
ದುಸ್ರೆಂ ನಾಕಾ
ವಾಚುಂಕ್ ದಿಯಾ ಮ್ಹಾಕಾ
ಸಂವಯ್ ಏಕ್ ನಾ ತರಿ ಜಿವಿತ್ ತರೀ ಕಸಲೆಂ?

ನವೆಂಬರ್, 2006

19. ರಾನಾ ಪಲ್ತಡ್ಚೆಂ ತಳೆಂ

ಸಾಂಜ್ ಜಾವ್ನ್ ಆಯ್ಲಿಗೊ, ವಾರ್ಯಾ ಸೇವನಾಕ್ ಯಾಂ,
ಇಲ್ಲೆಂ ಚಲತ್ ವಚೊನ್, ಉಪ್ರಾಂತ್ ಸಾಂಗಾತಾ ಬಸ್ಯಾಂ.
ದೀಸ್ ಭರ್ ಧಾಂವಟ್, ತಕ್ಲಿ ಜಾಲ್ಯಾ ವಿರಾರ್,
ಸಗ್ಳ್ಯಾ ದಿಸಾಚಿ ಪುರಾಸಣ್, ಉಬೊನ್ ವಚೊಂ ವಾರ್ಯಾರ್.

ಭುರ್ಗಿಂ ಬಾಳಾಂ, ಕಾಮಾಚಿಂ ಆಳಾಂ, ನಾಕಾ ಏಕ್‌ಯ್ ಚಿಂತ್ಲೆಂ,
ನಾಕಾ ಉಲವ್ಣೆಂ, ಹಾಸೊ, ಮೊನಿಂ ಸಾಂಗಾತಾ ಬಸ್ಲೆಂ.
ಕಿತ್ಲೆ ಜಾಲೆ ದೀಸ್, ದೊಳ್ಯಾಂನಿ ಸಪ್ಣಾಂ ನಿಶೆವ್ನ್,
ಕಿತ್ಲೊ ಜಾಲೊಗೀ ತೇಂಪ್, ತುಜೆ ಕೇಸ್ ಪೊಶೆವ್ನ್.

ಪಾವ್ಲಾಂ ಪೊಂದಾ ಪಡ್ಲ್ಯಾತ್, ಪೋಯ್ತ್ ಪುಲಲ್ಲಿ ಕಳೆ
ವಾಟೆವಯ್ಲೆ ಕಿತ್ಲೆಶೆ ರೂಕ್ ಪಡೊನ್ ಗೆಲ್ಯಾತ್ ಪಳೆ
ಆಂವ್ಸರಾಂತ್ ಕಳೆಂಚ್ ನಾ, ಕೇಸ್ ಜಾಲ್ಯಾತ್ ರುಪ್ಯಾಳೆ
ಇತ್ಲೆ ದೀಸ್ ಹಾಂವೆಂ ಕಿತೆಂ ಧಾಂಪಲ್ಲೆಗೀ ದೊಳೆ?

ಇಲ್ಲೆಂ ಮುಕಾರ್ ರಾನ್ ಉತ್ತೊನ್ ಮೆಳ್ತಾ ವಿಶಾಲ್ ತಳೆಂ
ಪಾಂಯ್ ಸೊಡುನ್ ಬಸುಯಾಂ, ಉದಕ್ ತಾಂತ್ಲೆಂ ಶೆಳೆಂ
ಸಾಳ್ಕಾ ಮಿಸಾರ್ ಜಿವಿತ್, ಮ್ಹೊಂವ್ ಜಾಲಾಂ ಮ್ಹಳೆಂ
ಭೊಂವುನ್ ಭೊಂವುನ್ ಚಿಂವ್ತಾತ್ ಏಕ್ ಭೈಮರ್ ಏಕ್ ಪಿಸೊಳೆಂ

ಪ್ರಶಾಂತ್ ಹ್ಯಾ ತಳ್ಕಾಂತ್ ರುಪ್ಣಿಂ ಜಾಲ್ಯಾಂತ್ ಮೊಡಾಂ
ಲಾಗಿಂ ವಚೊನ್ ತಿಳ್ಕಾರ್ ದಿಸ್ತಿತ್ ಆಮ್ಚಿಯ್ ತೊಂಡಾಂ
ದೂರ್ ದಿಗಂತಾರ್ ದಿಸ್ತಾ, ಪಳೆ ಪಾವ್ಲಾ ಧೋಣು
ಹಿಶಾರೊ ಹಾಚೊ ಕಿತೆಂಗಾಯ್, ಹಾಂವ್ ಕಿತೆಂ ಮ್ಹಣುಂ

ತುಂ ಮ್ಹಾಕಾ ಸಾಂಗಾತಿ ಯಾ ಮ್ಹಜ್ಯಾ ಅತ್ಮ್ಯಾ ಸಾವ್ಳಿ
ದೆವಾಳಾ ಪಡ್ಲೊ ಪುಟೊನ್ ಮೆಳ್ಳಾ ಜಿವಿತಾ ವೊವ್ಳಿ
ದೈವೀಕ್ ಹ್ಯಾ ಜಾಗ್ಯಾರ್, ಸ್ತಬ್ಧ್ ಜಾತಾ ವೇಳ್
ಉತ್ರಾಂ ಆನಿ ಸಬ್ದಾವಿಣೆಂ, ಅತ್ಮ್ಯಾ ಅತ್ಮ್ಯಾಚೊ ಮೇಳ್.

ನವೆಂಬರ್, 2006

20. ಕಾಟ್ ತುಟ್ಟೊ ವೇಳ್

ಧಡಲ್ ಬ-ಬಡಲ್ ಘಡ್ಡಡೊ ಜಗ್ಗಾಣೆಂ

ಚಿಂತ್ನಾಂಚೊ ರೆವೊಡ್, ಘುಂವ್‌ಲ್ಲೆಶೆಂ ಘಾಣೆಂ

ಝಗಡ್ತಾತ್ ಮತಿಂತ್ ಭೊಗ್ಲಾಂಚೆ ಸಾಗೊರ್

ಆಸ್ತಾಂಚ್ಯಾ ಪಡ್ವಾರ್ ಇಮಾಜ್ಯೊ ಹಜಾರ್

ಶಿಜೊನ್ ಶಿಜೊನ್ ಪರ್ದೆಲ್ಲೆಶೆಂ ಮೇಲ್

ರಗಡ್ನ್ ರಗಡ್ನ್ ದೆಂವ್‌ಲ್ಲೆಶೆಂ ತೇಲ್

ಹರ್ ಉಸ್ವಾಸಾಂತ್ ಭರತ್ ಯೆತಾ ಜೀವ್

ಏಕ್ ಏಕ್ ಅನ್ನೋಗ್ ಗಿಳ್ಯಾಂ ತಿತ್ಲಿ ದಾವ್

ಮಂದ್ ಆವಾಜ್ ಉಟಯ್ತಾಶೆಂ ಲಿಪ್‌ಲ್ಲಿ ಘುಗ್

ಸುರ್ ಪಡ್‌ಲ್ಲಾ ಪಿಟಾಕ್ ಆಯಿಲ್ಲಿಶಿ ಪುಗ್

ಲ್ಹಾರಾಂ ಉಟವ್ನ್ ಹಾಸ್ತಾತ್ ಶೆಳೆಲ್ಲಿಂ ತಳಿಂ

ಉದರಾಚ್ಯಾ ಭುಂಯಾರಾಂತ್ ಉಬ್ತಾತ್ ಪಿಸೊಳಿಂ

ಧಾಂಪ್‌ಲ್ಲೆ ದಿಷ್ಟಿಂತ್ ಸಂಸಾರಾಕ್ ವಿಸರ್ತಾಂ

ಅವ್ಯಕ್ತ್ ಆನಂದಾಂತ್ ಅನಂತಾಕ್ ನಿಸರ್ತಾಂ

ಮಧುರ್ ಸಿಂತಿಮೆಂತಾಂ, ಮಾತೆಂ ಸಮೇತ್ ಬುಡ್ತಾಂ

ಥಳಾಕ್ ಪಾವ್ತಾಂ, ದುಸ್ರ್ಯಾಚ್ ಸಂಸಾರಾಂತ್ ಉಟಾಂ

ನಿಮಾಣೆಂ ಭೊಗ್ಲಾಚೊ ತುಟಾನಾ ಕಾಟ್

ಆಂಗಾಂತ್ ಶಿರ್ಕಿರೊ, ಲೊಂವಾಂ ಸರ್ವ್ ನೀಟ್

ಕಲ್ಪನಾ ದೆಖೊನ್ ಆಸ್ತಾನಾ ಅಶೆಂಚ್ ಜಾತಾ

ಶೆಕಿಂ ಲಿಖ್ಣೆಂತ್ ದೆಂವೊನ್ ಯೆತಾ ಜಿವಿ ಕವಿತಾ.

ದಶೆಂಬರ್, 2006

21. ವಾಟೆ ವಯ್ಲೊ ಘುರ್ತ್

ಸಾಂಖ್ಯಾಚ್ಯಾ ಪಾಂವ್ಡ್ಯಾರ್

ಗಾರ್ಯಾಂತ್ ರೊಂಬ್ಲಾ ಪಾಂಯಾಂ ತಳಾತ್,

ಚಿಕೊಲ್ ಶೆಳೊ ಭರ್ಲಾ

ಬರ್ಯಾನ್ ಝಾಂಕ್ಲ್ಯಾರ್ ಮಾತ್ ಕಳಾತ್;

ಕಿತ್ಯಾಕ್ ದಿಸ್ತಾ ಇತ್ಲೊ ಅಮೂರ್ತ್?

ಕೊಣಾಚೊ ಜಾಯ್ತು ಗಾಯ್ ಹೊ ಘುರ್ತ್?

ಗಾರೊ ಕೆಲ್ಲ್ಯಾ ಮೆಸ್ತಿಚೊ

ಯಾ ಉದೆಕ್ ಶೆಣಯಿಲ್ಲ್ಯಾ ಕುಲ್ಕಾರಾಚೊ?

ಜೆವಣ್ ಹಾಡಲ್ಲೆ ಬಾಯ್ಲೆಚೊ

ಯಾ ಖೆಳೊನ್ ಆಸ್ಲ್ಯಾ ತಾಂಚ್ಯಾ ಪೂರಾಚೊ?

ಪುಜಾ ಕೆಲ್ಲ್ಯಾ ಭೊಟಾಚೊ

ಯಾ ಆಂವ್ಸರಾಕ್ ಪಡಲ್ಲ್ಯಾ ಭುರ್ಗಾಂಚೊ?

ಗುಜ್ರೆಕ್ ಆಯಿಲ್ಲ್ಯಾ ಸಾಯ್ಬಾಚೊ

ಯಾ ಉಶ್ಟೆಂ ವ್ಹಾವಯಿಲ್ಲ್ಯಾ ಕೊರ್ಗಾಂಚೊ?

ಪಾಂಯಾಂ ಮ್ಹಾಲಕ್ ಆಸಾ

ಯಾ ಯೆದೊಳ್‌ಚ್ ಮಾತ್ಯೆಂತ್ ಕುಸೊನ್ ಗೆಲಾ?

ವೊಳಕ್ ನಾತ್‌ಲ್ಲೊ ಕೋಣ್‌ಗಿ

ವಾಟೆರ್ ಮ್ಹಜ್ಯಾ ನಿಶಾನಿ ಬಸೊವ್ನ್ ಗೆಲಾ.

ಕಿತ್ಲೆಶೆ ಸಾಂಖೊವ್ ದಾಂಟುನ್

ಆಜ್ ಹಾಂವ್ ಹಾಂಗಾ ಪಾವ್ಲಾಂ.

ಕೊಣೆಗೀ ಬಾಂಧ್‌ಲ್ಲೆ ಸಾಂಖೊವ್

ತಾಂಚೆನಿಮ್ತಿಂ ಜಿವಿತ್ ಮ್ಹಜೆಂ ತೊವ್ಲಾಂ.

ಪಾಂವ್ಡೆ ಜಾಲ್ಲೊ ಬಾವ್ಡೊ ತೊ ಕಸೊ ಆಸಾಗಿ.....?

ದಶೆಂಬರ್, 2006

22. ತೆ ದೀಸ್

ಪಯ್ಲೊ ದೀಸ್:

ಪರ್ಜಳಿತ್ ಚಂದ್ರೆಮ್ ಕಾಳ್ಳೆಲಾ
ಹಾಸ್ತೆಂ ಪುಲ್ ಬಾವೆಲಾಂ
ವಿರಾರಾಯ್ ಬೆಜಾರಾಯ್ ಕಾರಣ್ ನಾಸ್ತಾನಾ;
ಕಾಲ್ಚಿ ಉಚಾಂಬಳ್ ರಾತ್
ಆಜ್ ಜೆವ್ಣಾಕ್ಯಾ ಪೂತ್
ತೆಂ ನಾಕಾ, ಹೆಂ ಹಾಕಾ ಕಾರಣ್ ನಾಸ್ತಾನಾ.

ದುಸ್ರೊ ದೀಸ್:

ಪುಲಾಕ್ ಆಜ್ ನಾಕಾ ಭೃಮರ್
ಕೋಣ್ ವಿಚಾರ್ತಾ ಮ್ಹಜಿ ಖಬರ್
ಜೀವಾಸತು ದೆಂವೊನ್ ವೆತಾ ಪೋಟ್ ಮುಡ್ಡಾಯ್ತಾನಾ;
ಸಾಂಜೆರ್ ಯೆಂವ್ಚೊ ಆಜ್ ನಾ
ಯೇವ್ನ್ ಕಿತೆಂಯ್ ಫಾಯ್ದೊ ನಾ
ರಾಂದ್ಚ್ಯಾ ಕುಡಾಂತ್ ಆವಾಜ್ ಕರ್ತಾತ್ ಆಯ್ದಾನಾಂ.

ತಿಸ್ರೊ ದೀಸ್;

ತೆ ದೀಸ್ ಸಂಪ್ಲೆ ತರ್
ನವೊ ಪರ್ಜಳ್ ದೊಳ್ಳ್ಯಾಂ ಭರ್
ನವೆಂ ರಗತ್ ನವೊ ಜೀವ್ ನವೊಚ್ ಮ್ಹಯ್ನೊ;
ಆಯ್ಚಿ ರಾತ್ ಪರತ್ ಪುನವ್
ಸೆಜ್ ಸೊಬ್ಲಾ ಹಾಂತುಳ್ಳೊ ಮೋವ್
ಆಜ್ ತುಮಿ ವೆಗ್ಗಿಂ ನಿದಾ ಘರ್ಚ್ಯಾ ಮುಂಗ್ಯಾಂನೊ.

23. ಕಾಪಡ್

ಮಾಂಯೆ ಕಾಪಡ್ ಪಿಂಜ್ಲಾಂ
ಪಳೆಯಾ ಕಾಪಡ್ ಪಿಂಜ್ಲಾಂ

ವಸಂತ್ ಋತುಕ್ ಪುಲೈಂ ಕಾಪಡ್
ವರ್ಷ ಋತುಂತ್ ಧಲೈಂ ಕಾಪಡ್
ಪಿಂಜ್ಲಾಂ

ಆತಾಂ ತಾಳು ಮೊತಾಂತ್ ಲಾಸ್ತಾ
ಗಲೊ ಪಾವ್ನಾಕ್ ರಡ್ತಾ

ನ್ವಂಯ್ ತಡ್ ರಾಕ್ಟೆಂ ಕಾಪಡ್
ಭುಂಯ್ ಹಾಂತುರ್ನ್ ಸೊಬ್ಬೆಂ ಕಾಪಡ್
ಪಿಂಜ್ಲಾಂ.

ಆತಾಂ ನ್ವಂಯ್ ಘರಾ ಭಿತರ್ ರಿಗ್ತಾ
ಭುಂಯ್ ಹರ್ಧ್ಯಾಂತ್ ಪುಗ್ತಾ

ಮೊರ್ಲಾಂತ್ ಜೆವಣ್ ಹಾಡ್ಚೆಂ ಕಾಪಡ್
ವಾಟೆ ವಯ್ಲಿ ಸಾವ್ಳಿ ಕಾಪಡ್
ಪಿಂಜ್ಲಾಂ.

ಆತಾಂ ಭಾಟ್ಕಾರಾ ಪೊಟಾರ್ ಪಾಂಯ್
ಬಾಳಾಂಕ್ ಧಗಾ ಘಾಯ್

ಆಬಾನ್ ಬೆಸಾಂವಾಂತ್ ದಿಲ್ಲೆಂ ಕಾಪಡ್
ಬಾಪಾಯ್ನ್ ರಾಕೊನ್ ಹಾಡ್ಲೆಂ ಕಾಪಡ್
ಪಿಂಜ್ಲಾಂ

ಆತಾಂ ಅಬ್ಲೆಶಿ ಪುತಾಜೆ ಹಾಲ್ ಹವಾಲ್
ನಾತ್ವಾ ದೊಳ್ಯಾಂತ್ ಸವಾಲ್

ಮಾರ್ಚ್, 2007

24. ದುಬಾಯ್ ಬಾಬಾಚೆಂ ದಾನ್

ದುಬಾಯ್ ಥಾವುನ್ ಬಾಬಾ ಆಯ್ಲಾ,
ಸೊಭಾಗೆಚೊ ಮಾಟೊವ್ ಘಾಲಾ,
ದುಬಾವ್ ನಾಕಾ ಬಾಬಾ ಬರ್ಯಾ ನಶಿಬಾಕ್ ಪಾವ್ಲಾ.

ಗಾಂವ್ಚೆ, ವ್ಹಡ್ಲೆ ವೆದಿರ್ ಬಸಾತ್,
ಪಾದ್ರಿ, ಬಿಸ್ಪ್ ಯೆಂವ್ಚ್ಯಾರ್ ಆಸಾತ್,
ದುಬ್ಯಾ ಭುರ್ಗಾಂಕ್ ಬಾಬ್ ಬರೆಂ ಕರುಂಕ್ ಆಶೆತಾ.

ಬಾಬಾ ಬರೊ ಸೂಟ್ ನ್ಹೆಸ್ಲಾ,
ಸೊಭಿತ್ ಸಾಡ್ಯಾರ್ ಹೊನಿ ಸಜ್ಜ್ಯಾ,
ದಾನ್ ಶೂರ್, ಗಾಂವ್ಚೊ ವೀರ್, ಉದಾರ್ ಮನಾ ಬಾಬ್.

ಉಟಾ ದುಬ್ಳಿಂ ಭುರ್ಗಿಂ ಉಟಾ,
ಲೈನಿರ್ ರಾವಾ ಜಟಾ ಪಟಾ,
ವಸ್ತುರ್ ಜರ್ ಬುರ್ಶೆಂ ಆಸಾ ಕಾಂಯ್ ಪರ್ವಾ ನಾ.

ಚರ್ಕೆ ಚೆಡ್ವಾಂ ನಿದನಾಕಾತ್,
ನಿದ್ಲ್ಯಾರ್ ಮಾರ್ - ರಡನಾಕಾತ್,
ದುಬಾಯ್ ಬಾಬ್ ದಾನ್ ದಿತಾ ಸಭೆ ಹುಜಿರ್ ಆಜ್.

ಪಯ್ಲೆಂ ಲ್ಹಾನೆಂ ಭಾಷಣ್ ಆಸಾ,
ಬಾಬಾಕ್ ಬರೆಂ ಮಾಗೊಂಕ್ ಆಸಾ,
ಕಾನ್ ದಿಯಾ, ತಸ್ವೀರ್ ಕಾಡಾ, ಕಿತ್ಲೊ ಉಪ್ಕಾರಿ.

ಜೆದ್ನಾಂ ಪಯ್ಕಾಂ ಧೈಲಿ ದಿತಾ,
ಖಜ್ಣೆ ಮಾರಾ, ತಾಳ್ಯೊ ಪೆಟಾ,
ಧೈಲೆ ಸಂಗಿಂ ಬಾವ್ಲಟ್ ತೊಂಡಾಂ ಪೊಟ್ಕಾಂತ್ ರಿಗಯಾ.

ಸಭೆರ್ ಆಸ್ತಾಂ ಇಲ್ಲಿ ಜಾಗ್ರುತ್,
ಬಾಬಾ ಆಂಗಾರ್ ಪಡನಾಕಾತ್,
ಹಾತಾ ಮಾತಿ ನಿತಳ್ ಕಾತಿಕ್ ಲಾಗತ್, ಬರೆಂ ನ್ಹಯ್.

ಭುಕ್ ಮ್ಹಣ್ ರಡ್ಲ್ಯಾರ್ ಜಾಗ್ರುತ್,
ಪೋತ್ ಮ್ಹಣ್ ಕಾಡ್ಲ್ಯಾರ್ ಜಾಗ್ರುತ್,
ಪೊಟೊ ಕಾಡ್ತಾ ವರೆಗ್ ತುಮ್ಮಾಂ ಬಸೊಂಕ್ ಮೆಳ್ಚೆಂ ನಾ.

ಎಪ್ರಿಲ್, 2007

25. ನಾಗ್ಡಿಂ ಜಾವ್ಯಾಂ

ನಾಗ್ಡಿಂ ಜಾವ್ಯಾಂ
ಹಾಂವ್ ಆನಿ ತುಂ-
ಮ್ಹಳಿಂ ವಸಾಂ
ಝಡೊನ್ ಪಡೊಂ.

ತಕ್ಲೆರ್ ಕಿತ್ಯಾಕ್ ಚೆಪೆಂ?
ಜಡ್ ಜಾತಾ ಮಾತೆಂ.
ಸುಟೊವ್ನ್ ಸಕ್ಲಾ ದವರ್ಯಾಂ
ಸುಡಾಳ್ ಗೊಮ್ಮಿ ಘುಂವ್ಡಾಯಾಂ.

ಗಲ್ಯಾ ಭೊಂವಾರಿಂ ಬೆಂತಿಣ್,
ಜಾತ್ ಗಾಜಂವ್ಚಿ ಕಾಂಪಿಣ್,
ಕಾಡುನ್ ಉಡಯಾಂ.
ಏಕ್ ಜಾವುಂಯಾಂ.

ಪೆಂಕ್ಚಾ ಭೊಂವಾರಿಂ ನೆವಾಳೆಂ
ಚಿಕೊಲ್ ಭರೊನ್ ಮ್ಹಳೆಂ..
ಆಂಕ್ಡೊ ಸುಟಯಾಂ.
ನಿರ್ಮಳ್ ಜಾವ್ಯಾಂ.

ಪಾಂಯಾಂತ್ ಕಿತ್ಯಾಕ್ ಮೊಚೆ
ಉಬಿರ್, ಕಸ್ತಾಳ್ ಮಾಡಂವ್ಚೆ
ಮುಲ್ಯಾರ್ ಉಡವ್ಯಾಂ
ಕಳಂಕ್ ವಿಸರ್ಯಾಂ.

ನಾಕಾ ಧಾಂಪ್ಚಿ ಬಂಧಡ್,
ನಾತ್ಯಾಂತ್ ನಾಕಾಂ ಖಾತಡ್.

ಮ್ಹಜೆ ಭಿತರ್ಲೆಂ ತುಕಾಂ ದಿಸೊಂ
ತುಜೆಂ ಮ್ಹಾಕಾ.
ಮ್ಹಜಿಂ ಚಿಂತ್ನಾಂ ಉಗ್ತಿಂ ಜಾವೊಂ
ತುಜಿಂ ಮ್ಹಾಕಾ.

ನಾಗ್ಲಿಂ ಜಾವ್ಯಾಂ
ಹಾಂವ್ ಆನಿ ತುಂ.

ಸುಟವ್ನ್...

ಉಸ್ವಾಸ್ ಬಾಂದ್ಲೆಂ ವಸ್ತುರ್.

ತುಟವ್ನ್..

ಬಾಂಧ್ವಾಸ್ ದಿಂವ್ಚಿ ದಸ್ತುರ್.

ಎಪ್ರಿಲ್, 2007



26. ಉಜೊ

ಭಗ್ಗ್ ಕರುನ್ ಉಜೊ ಕಸೊ
ಜಿವಾಕ್ ತುಜ್ಯಾ ಪೆಟ್ಟಾಗೊ?
ಕರಡ್ ಜಳ್ತಾ ತಶೆಂ ಜಿವಾಂತ್
ಕಿಟಾಳ್ ಖಿಂಯ್ ಪುಟ್ಟಾಗೊ?

ಇಟಾಳ್ ಜಾಗ್ಯಾರ್ ಕಾಳೊ ಇಂಗ್ಳೊ
ಕೊಣಾ ಹಾತ್ ವೊಂಪ್ತಾಗೊ?
ಗಾಲ್ ತಾಂಬ್ಡೆ ಇಂಗ್ಳೆ ಜಾತಾತ್,
ಜೀವ್ ಕಿತ್ಯಾಕ್ ಕಾಂಪ್ತಾಗೊ?

ಅಬಲ್ ದುಲೊಬ್ ಪುಲ್ ತುಂ
ಜಗ್ಲಾಣೆಂ ಕಶೆಂ ಜಾತಾಯ್ಲೊ?
ದೊಳೆ ಧಾಂಪುನ್, ಉಬನಾಸ್ತಾಂ,
ಖಿಂಯ್ಚ್ಯಾ ಸಂಸ್ತ್ರಾಕ್ ವೆತಾಯ್ಲೊ?

ಎಕಾ ಸ್ಪರ್ಶಾನ್ ವಾದಾಳ್ ಜಾತಾಯ್
ಉಜ್ವಾಸ್ ಉಜ್ಯಾ ದಾವೆಕ್.
ಆನಿ ಕಿತ್ಲೊ ಲಾಗಿಂ ಯೇಂವ್
ವೇಂಗ್ ಮಾರ್ಲ್ಯಾಯ್ ಜಿವಾಕ್.

ಎಪ್ರಿಲ್, 2007

27. ಕಾಳೆಂ ಮಾಜರ್

ಕಾಳೊಕಾ ಕುಡಾಂತ್ ಕಾಳ್ಯಾ ಮಾಜ್ರಾಕ್
ಚೊವುನ್ ಬಸ್ಲಾಂ;
ಖಿಂಯ್ ಆಸಾ, ಖಿಂಯ್ ಆಸಾ-
ಭಿಯೆವ್ನ್ ಧಕ್ಲಾಂ.

ದಾವ್ಲಿ ಮಾರಿತ್, ಸುರುಪ್ ವಿದ್ರೂಪ್ ಕರಿತ್,
ಗಲ್ಯಾಕ್ ಚಾಬಿತ್, ಉಸ್ವಾಸಾ ನಳಿ ಫಾಪ್ಪಿತ್,
ಪಾಟಿಖಿಣ್ಯಾಂತ್ ಬಾರೀಕ್ ಶಿರ್ಶಿರೊ.

ಖೊಂಟ್ ಮಾರುಂ, ಮೊಡುಂ ಪೆಂಕಟ್,
ಬೊಡಿ ಹಾಡುಂ, ಧಯ್ರಾಕ್ ಸಾಂಗಾತ್,
ಉಣೆಂ ಜಾಯ್ನಾತ್ ಧಡ್ಡೆ.

ಮಾಜ್ರಾ ಜಾತಿಕ್ ಸಾತ್ ಜೀವ್,
ಕಾಳೊಕಾಂತ್ ಖಿಂಯ್ ಮಾರುಂ ಧಾಂವ್,
ಅವ್ಯಕ್ತ್ ಅಸಂಗತ್ ಕುಲ್ಕುಲೊ.

ಕುಡಾಂತ್ ಕುಡ್ಲೊ, ಭಿತರ್‌ಚ್ ಫಾಬರ್ತಾಂ,
ಬೊಟಾಂ ತಕ್ಲೊ ದೊಳೆ ಜಾತಾತ್, ಸಾಸ್ಪಾತಾಂ,
ದೆಂವನಾ ಭಿಯಾಂ ತಾಪ್.

ವಾಟೆರ್ ವೆಚೊ ಕೊಣ್‌ಗೀ ಪೆಲೊ,
ಪಣ್ಣಿ ಹಾತಿಂ ಘೆವುನ್ ಆಯ್ಲೊ,
ಕಾಳೊಕ್ ನಾ, ಕೂಡ್‌ಯ್ ನಾ, ಮಾಯಾಕ್ ಮಾಜರ್.

ಮಾಯ್, 2007

28. ಪಾತ್ಯೆಣಿ ಆನಿ ಸರ್ಗ್

ತುಂವೆಂ ಸಾಂಗುನ್ ಸೊಡ್ಲೆಂಯ್

“ತುಜೆ ಪಾತ್ಯೆಣಿ ಪರ್ಮಾಣೆ ತುಕಾ ಜಾಂವ್”

ಪಾತ್ಯೆಣಿ ಮ್ಹಳ್ಯಾರ್ ಕಿತೆಂ

ಆಟೊವ್ನ್ ಆಟೊವ್ನ್ ಪಿಸಾಂತುರ್ ಹಾಂವ್.

ಕೊಣ್ ಎಕ್ಲೊ ಭುರ್ಗೊ

ದೆವಾಚ್ಯಾ ನಾಂವಾನ್ ಝುಜೊಂಕ್ ವೆತಾ,

ಮಾಡ್ತಿರ್ ಜಾತಾಂ ಮ್ಹಳ್ಳೆ ಆಶೆನ್

ಆಪ್ಲ್ಯಾಚ್ ಜಿವಾಕ್ ಉಜೊ ದಿತಾ.

ತಾಚಿ ಪಾತ್ಯೆಣಿ ತಶಿ ಆಸಾ.

ತಾಚ್ಯಾ ಪರ್ಮಾಣೆ ಸಾರ್ಕಿ ಆಸಾ.

ತರ್ ತಾಕಾಯ್ ಸರ್ಗಾರ್ ಜಾಗೊ ಆಸಾ?

ಕೊಣ್ ಎಕ್ಲೊ ಶೆರ್ಮಾಂವಾಂತ್

ಆಪ್ಲ್ಯಾ ದೆವಾ ಗೂಣ್ ಗಾತಾ.

ಪರ್ಕಿ ಭಾವಾಕ್ ಕೊಂಕುನ್ ಖೆಂಡ್ತಾ

ಪ್ರವಾದ್ಯಾಕ್ ಊನ್ ಬಾಂಧ್ತಾ.

ತಾಚೊ ಭಾವಾಡ್ತ ತಸೊ ಆಸಾ.

ತಾಚ್ಯಾ ಪರ್ಮಾಣೆ ವಾಜ್ವಿ ಆಸಾ.

ತರ್ ತಾಕಾಯ್ ಸರ್ಗಾಕ್ ರೀಗ್ ಆಸಾ?

ಕೊಣ್ ಎಕ್ಲೆಂ ಪೊಟಾ ಭುಕೆಕ್

ಪಾಲಂವ್ ಹಾಂತುರ್ನ್ ಪಯ್ಲೆ ಜೊಡ್ತಾ;

ಆಪ್ಲ್ಯಾ ಭುರ್ಗ್ಯಾಂ ಬರೆಪಣಾಕ್

ಪೆಲ್ಯಾ ಘರಾಕ್ ಉಜೊ ದಿತಾ.

ತಾಚೊ ವಿಶ್ವಾಸ್ ತಸೊ ಆಸೊಂ

ತಾಚ್ಯಾ ಪರ್ಮಾಣೆ ಸಾರ್ಕೊ ಆಸಾ.

ತರ್ ತಾಕಾಯ್ ಸರ್ಗಾಂತ್ ವಿಶೆವ್ ಆಸಾ?

ಕೊಣ್ ಎಕ್ಲೊ ಖಾಂವ್ಚೆಂ ಖಾಣ್

ತಾಚೊ ದೇವ್ ಮ್ಹಣುನ್ ಸಾಂಗ್ತಾ.

ದುಬ್ಳೆ ಮ್ಹಣ್ ದಯಾ ನಾಸ್ತಾಂ

ತಾಂಚ್ಯಾ ಪೊಟಾಂಕ್ ಸುರಿ ಘಾಲ್ತಾ.

ತಾಚೊ ಭಾವಾಡ್ ತಸೊ ಆಸಾ
ತಾಚ್ಯಾ ಪರ್ಮಾಣೆ ಬರೊಚ್ ಆಸಾ.
ತರ್ ತಾಕಾಯ್ ಸರ್ಗಾರ್ ವಿಶೆವ್ ಆಸಾ?

ಹಾಂವ್ ಎಕ್ಲೊ ಪಿಸೊ ಹಾಂಗಾ
ತುಜಿಂ ಉತ್ರಾಂ ಚಿಂತುನ್ ಬಸ್ತಾಂ.
ಹಾಂವೆಂಚ್ ಕೆಲ್ಲ್ಯಾ ರಾಜಾಂವಾಂ-
ಉಜ್ಯಾಂತ್ ದೀಸ್ ರಾತ್ ಲಾಸ್ತಾಂ.

ಮ್ಹಜಿ ಗತ್ ಕಿತೆಂ ಸೊಮ್ಯಾ ,
ತರ್ ಕಶಿ ಮ್ಹಜಿ ಪಾತ್ಯೆಣಿ?
ಮ್ಹಾಕಾ ಸರ್ಗಾ ರಾಜ್ ದಿಶಿ,
ಯಾ ಕಾಳೊಕ್ ಆನಿ ದಾಂತ್ ಖಿರ್ಲೊಣಿ.

ಮಾಯ್, 2007

29. ರಾಣ್ಯಚ್ಯಾ ಗಾಂವಾಂತ್...

ರಾಣ್ಯಚ್ಯಾ ಗಾಂವಾಂತ್
ವೊತಾಕ್‌ಚ್ ಕಟ್ಟಿ ಲಾಗ್ತಾ.

ಪಾನಾಂ ರುಕಾಕ್ ಸಾಂಡ್ತಾತ್,
ಲೊಕ್ ಥಂಡಾಕ್ ಖೆಂಡ್ತಾತ್.

ಹಿಂವ್ ಹಾಡಾಂ ಖಾತಾ.

ವಾರ್ಯಾ ಲ್ಹಾರಾಂಕ್
ಕರ್ಯಾ ಮಾರಾಂಕ್
ಧರ್ತಿ ಧವ್ಸಾಟ್ ಜಾತಾ.

ಕಾತಿ ಸುಕ್ತಾತ್,
ಪ್ರಾಣಿ ಧಕ್ತಾತ್.

ಜಿಣಿ ಥಾಂಬ್ತಾ.

ಆನಿ...

ಜೆನ್ನಾ ಭುಮಿ ರುದಾನ್
ಮಳ್ಬಾ ವರೆಗ್ ಪಾವ್ತಾ...
ಸುರ್ಯೊ ಪರತ್ ತಿಳ್ತಾ.

ಬರಫ್ ಹಿಂವ್ ಜಾತಾ
ಹಿಂವ್ ಧುಂವ್ತಿ ಜಾತಾ...
ಧುಂವ್ತಿ ದೋವ್ ಜಾತಾ
ದೋವ್ ಮಾಯಾಗ್ ಜಾತಾ..

ಸುರ್ಯಾಚ್ಯಾ ಎಕಾ ಹಾಶ್ಯಾಕ್
ಭುಮಿಚ್ಯಾ ಎಕಾ ಹಿಶಾರ್ಯಾಕ್
ರಾಕೊನ್ ಆಸ್‌ಲ್ಲಾ ಬರಿಂ
ವಸಂತ್ ಯೆತಾ.

ಆನಿ ಅಬ್ಲೆ...

ಪುಲ್ತಾತ್....

ಡ್ಯಾಫೋಡಿಲ್ ಆನಿ ಟುಲಿಪ್,
ಡೈಸಿ ಆನಿ ಲಿಲಿ.

ಲಾಂಬಾ ಲಾಂಬ್...

ಗಾಂವಾನ್ ಗಾಂವ್...

ಫಾಂಟ್ ಮಾರ್ಲ್ಲಾ ತಕ್ಷಣ್
ಭಾಯ್ ಪಡ್ವಾ ಭುರ್ಗಾಬರಿಂ
ರಾಶಿ ರಾಶಿ
ಹಾರಿ ಹಾರಿ

ಹಳ್ಳುವಿಂ ಆನಿ ತಾಂಬ್ಲಿಂ,
ನಿಳ್ಳಿಂ ಆನಿ ರಗ್ತಾಂಬೋಳ್...
ಫೆಸ್ತಾಂತ್ಲ್ಯಾ ಲೊಕಾಬರಿಂ,
ಪ್ರಾಯೆಚ್ಯಾ ಚಲಿಯಾಂಬರಿಂ.

ಆನಿ ರಾಣ್ಯೆ ಭುರ್ಗಿಂ-

ಗೊರಿಂ ಆನಿ ಕಾಳಿಂ,

ನಿತಳ್ ತಶಿಂ ಮ್ಹೆಳಿಂ:

ವೊತಾಂತ್ ಖೆಳ್ತಾತ್,

ವೊತಾಂತ್ ಲೊಳ್ತಾತ್,

ವೊತ್‌ಚ್ ಗಿಳ್ತಾತ್...

ಭಿಕಾರ್ಯಾನ್

ಶಿತ್ ಭೊಕಾಯಿಲ್ಲಾಬರಿಂ.

ವಸಂತಾಚ್ಯಾ ಥೊಡ್ಯಾಚ್ ದಿಸಾಂನಿ
ಸಗ್ಳೆಂ ವರ್ಸಾಚ್ ಜಿಯೆತಾತ್...!

ಮಾಯ್, 2007

30. ಎಕ್ಕುಪರ್ಣ

ಆಟ್ ಮಾಳಿಯಾಂಚೆ ತಕ್ಲೆರ್ ಬಸೊನ್....

ಪಯ್ಸಾಪಯ್ಸ್ ದೀಷ್ಟ್ ಧಾಂವ್ಡಾಯ್ತಾಂ.

ಲಾಖೊಂ ಲಾಖ್ ಘರಾಂ....

ಥೊಡಿಂ ಆಟ್, ಥೊಡಿಂ ಸೊಳಾ, ಥೊಡಿಂ ಸತ್ತರ್ ಮಾಳಿಯೊ.

ಜನೆಲಾಂ ಭಿತರ್ ಫಿಚಾರ್ ಜಣಾಂ.

ವಾಳ್ತಿ ಘುಡಾಂತ್ಲೊ ಮುಯೊ.

ಆಪ್ಲ್ಯಾಚ್ ಸಂಸ್ತಾಂತ್ ಮಗ್ನ್ ಜಿವಿಯೊ.

ಉಬಾರ್ ಬಾಂಧ್ವಾಂ ಮಧೆಂ ಉಬೊನ್ ಯೆಂವ್ಚೆಂ ವಿಮಾನ್ ದೆಖ್ತಾಂ...

ತಾಂತುಂಯ್ ಜಣಾಂ.....

ರೊವಾಣೆಚೆ ಕೊಂಬಿಯೆ ವಯ್ರ್ ಕುಂಕುಡ್ಲೊ ಜಶೆಂ.

ಆಂವರಿ, ಧಡ್ಬದ್ಯೊ, ಅತಂತ್ ಕುಂಕುಡ್ಲೊ.

ಹಾಂವೀ ಹಾಂಗಾ ಸಕ್ಪಾಂ ಸಾಂಗಾತಾ.

ಆಪ್ಲ್ಯಾಚ್ ಸಂಸ್ತಾಂತ್.

ಲೊಕಾಚೆ ಖೆಟಿಂತ್ - ಎಕ್ಕುಪರ್ಣ.

ವೊಳ್ಳಿಚೊ ಮಂದ್‌ಹಾಸ್ ಸೊಧ್ತಾಂ...

ಧಂಡ್, ನಿರ್ಮಳ್, ಪರ್ನೊಸೊ.

ಇಸ್ಕಾಲಾಚ್ಯಾ ಮುಕಾರ್ ಆಸ್‌ಲ್ಲಾ ರುಕಾಚೆರ್ ಆಂಬೊ ಸೊಧ್‌ಲ್ಲಾ ಬರಿಂ.

ಕೊಣ್‌ಕಿ... ಹಾತಿಂತ್ ಧರ್‌ಲ್ಲಾ ಪೊನಾ ಸಾಂಗಾತಾ..

ಉಲವ್ನ್ ಆಸಾ.

ದೊಳೆ ಮೆಳವ್ನ್ ಉಲಂವ್ಕ್ ಆಶೆತಾಂ.

ಇಸ್ಕಾಲಾ ಮುಕ್ಲೊ ರೂಕ್ ಕಾತರ್ಲಾ.

ಭುರ್ಗ್ಯಾಂಚೊ ಸಾಂಗಾತ್ ಆಶೆತಾಂ.

ಆವಯಾಂಚೆ ಮುಟಿಂತ್ ಬಂಧಿ

ಭುರ್ಗ್ಯಾಚೆ ಹಾತ್.... ಪೊಶೆಂವ್ಕ್ ಪಳೆತಾಂ.

ಆಪ್ಣೆಂ ಹೊಗ್ಡಾಯಿಲ್ಲಿಂ ಸಪ್ಣಾಂ

ತರ್ನೆ ಮತಿಂತ್ ಶಿಜೊವ್ನ್ ಸಾರ್ಥಕ್ ಜಾಂವ್ಚೆ ಆಶೆನ್.

ಭುರ್ಗ್ಯಾ ವೊಡುನ್ ಆವಯ್ ಪಾಶಾರ್ ಜಾತಾ.

ಮ್ಹಜೊ ಹಾತ್ ಎಕ್ಕುರೊ.

ಭೊಂವ್ತಣಿ ನದರ್ ಮಾರ್ತಾಂ...

ಸಭಾರ್ ವೊಳ್ಳಿಚಿಂ ತೊಂಡಾಂ.

ಆಪ್ಲೆಂ ತೊಂಡ್ ಸೊಧ್ತಾಂ -

ಫೆಸ್ತಾ ಸಾಂತೆಂತ್ ಮಾಮಾಕ್ ಸೊಧ್ಲ್ಲ್ಯಾಬರಿಂ.
ಮಾಮಾ ಮೆಲಾ.

ಹಾಂವ್ ಮ್ಹಜೆ ಭಿತರ್ ತಿಳ್ತಾಂ...

ಗುಡ್ಯಾವಯ್ಲ್ಯಾ ಬಾಂಯ್ತ್ ತಿಳ್ಲ್ಯಾಬರಿಂ.

ಬಾಂಯ್ ಸುಕ್ಲ್ಯಾ... ಪೊಕೊಳ್ ಪೊಕೊಳ್ ಬಾಂಯ್ ಭಿಂವಯ್ತಾ.

ಸಾಂಗಾತಿ ಸೊಧ್ತಾ ಆಪ್ಲೆಂ ಉಣೆಪಣ್ ಭರುನ್ ದೀಂವ್ಕ್.

ಆಪಾಲಿಪಾ ಖೆಳ್...

ಸದಾಂ ಕಾಳ್.

ಖೆಳ್ ಚಲತ್ ಆಸಾ...

ಸಾಂಗಾತಿ ಮೆಳ್ಳ್ಯಾ ಉಪ್ರಾಂತೀ.

ಮಾಯ್, 2007

31. ಗಳಾಯ್

ರಾಕ್ಷೆಂ ತುಕಾ

ಮ್ಹಜ್ಯಾ ಗರ್ಜೆಚ್ಯಾ ದಿಸಾಂನಿ;
ಪಿಸಾಂತುರ್ ಮತಿಕ್
ಏಕ್ ಥೆಂಬೊ ಸವ್ಯಾಸಾಯ್
ತುಜ್ಯಾ ಬಾವ್ಕಾಂ ಸಾವ್ಣೆಂತ್.

ತುಜ್ಯೊ ಗರ್ಜೊ ದುಸ್ರೊ ಆಸ್ಲೊ.

ಆಶೆಲೊಂ ತುಜೊ ಸಾಂಗಾತ್

ಮ್ಹಜ್ಯಾ ಚರ್ಬೆಚ್ಯಾ ದಿಸಾಂನಿ;
ಖಿತ್ಕತ್ಯಾ ಕಾಳ್ಜಾಚ್ಯೊ
ಉಡಿ ತುಜೆ ಉಡಿಂಕ್ ಮೆಳೊಂಕ್,
ಮಂದ್ ಆಮಾಲಾಂತ್ ಲೊಳೊಂಕ್.

ತುಜ್ಯೊ ವೊಡಿ ದುಸ್ರೊ ಆಸ್ಲೊ.

ಆಂವ್ಡೆಲೊಂ ತುಕಾ

ಮ್ಹಜಿ ಜೀಕ್ ಜಾಲ್ಲ್ಯಾ ಘಡಿಯಾಂನಿ.
ಪರ್ಕಿ ತೊಂಡಾಂ ಮಧೆಂ
ತುಜಿ ಏಕ್ ಖಾಸ್ಗಿ ಶಾಭಾಸ್ಕಿ -
ಜೀಕ್ ಸಾರ್ಥಕ್ ಕರುಂಕ್.

ತುಜ್ಯೊ ದಿಶಿ ಹೆವ್ನಿನ್ ನಾತ್ಲೊ.

ಅತ್ರಗ್ಲೊಂ ತುಕಾ

ಎಕೆ ಸೊಭಿತ್ ಸಾಂಜೆರ್;
ಥೊಡಿಂ ಪಾವ್ಲಾಂ ಸಾಂಗಾತಾ ಚಲೊಂಕ್.
ಉಗ್ಡಾಸಾ ಕೊಳ್ಕಾಂತ್
ಮಧುರ್ ಥೆಂಬೆ ಭರುಂಕ್.

ತುಜ್ಯೊ ರಾಟಾವಳ್ಳೊ ವೆಗ್ಳೊಚ್ ಆಸ್ಲೊ.

ಆತಾಂ ತುಂ ಆಯ್ಲಾಯ್

ಇತ್ಲಿ ಗಳಾಯ್ ಕರುನ್...

(ಮ್ಹಾತಾರೆ ಪ್ರಾಯೆರ್ ಪಯ್ಕೆ ಮೆಳ್‌ಲ್ಲ್ಯಾಬರಿಂ....)
ಹಾಂಗಾ...

ಪಾಂಯ್ ಆತಾಂ, ಆಪ್ಲೆಂಚ್ ಚಲ್ತಾತ್
ಶೆವೊಟ್ ನಾತ್ಲ್ಲ್ಯಾ ರಸ್ತಾರ್.
ದೀಸ್ ಆತಾಂ ಆಪ್ಲೆಂಚ್ ಸರ್ತಾತ್
ಫಕತ್ ವೆಳಾ ಖುಸ್ತಾರ್.
ನಾ ಹುಸ್ಕೊ, ನಾ ಆಶಾ
ಕಾಳ್ಜಾ ಉಡಿಂಕ್ ನಾ ದಿಶಾ.
ತುಜೆ ಗೈರ್ ಹಾಜ್ರೆಂತ್
ಫಡೊಂಕ್ ನಜೊ ಜಾಲ್ಲೆಂ ಘಡ್ಲಾಂ.
ಹಾಂವೆಂ ಕರುಂಕ್ ನಜೊ ಜಾಲ್ಲೆಂ ಕೆಲಾಂ.
ಹಾಂವ್...
ಎಕ್ಸುರೊ ಜಿಯೆಂವ್ಕ್ ಶಿಕ್ಲಾಂ.

ಮಾಯ್, 2007



32. ನಿರ್ದಲ್ಲಾ ಸಾಂಗಾತ್ಯಾಕ್

ಸಾಂಗಾತ್ಯಾ.... ಜಾಣಾಂಯ್?

ತುಜೆ ಥಾವ್ನ್....

ಹಾಂವೆಂ ಲಿಪಯ್ಲಾ

ಏಕ್ ಫುಟ್;

ಜಶೆಂ ಬುನ್ಯಾದಿಚೆರ್

ಅಶೀರ್ ಫುಟ್.

ಹಾಂವ್ ತುಕಾ ಆಂವ್ಡೆತಾಂ...

ಜಿಣ್ಯೆ ಸಪ್ಲಾಂನಿ ತುಕಾಚ್ ದೆಖ್ತಾಂ.

ಆಮಿ ಸುಖಾ ದುಖಾ ವಾಂಟಿಲಿ;

ದೆಕುನ್...

ಸಾಂಗ್ಯಾಂಗೀ ಮ್ಹಣ್ ತೋಂಡ್ ಉಗಡ್ತಾಂ.

ಪುಣ್....

ಆವಾಜ್ ನಿದಾನ್ ಲಿಪ್ತಾ.

ನಿರಾಳ್ ಜಾಂವ್, ಸುಡಾಳ್ ಜಾಂವ್...

ವಿಸರುಂ ತಿ ಕಾಣಿ,

ಮಾಜ್ವೊಂ ತಿ ಪರ್ನಿ ನಿಶಾನಿ.

ನಿಚೆವ್ ಕರ್ತಾಂ.

ತರೀ ಕಿತೆಂಗೀ....

ಮೌನ್ ಉರ್ತಾಂ.

ಬೋವ್ಯಾ ನಾ ಪುರ್ತಿ ಪಾತ್ಯೆಣಿ

ಜರ್ ತುಂ ಏಕ್ ಈಷ್ಟ್ ಜಾಲ್ಲೊಯ್

ಬರೆಂ ಆಸ್ತೆಂ.

ಸಾಂಗುನ್ ವಿಸರ್ಯೆತೆಂ..

ಜಶೆಂ

ನಾಕ್ಡೆಂತ್ಲೆಂ ಕಿಸರ್ ಕಾಡ್ಲಲ್ಯಾಬರಿಂ.

ಯಾ ಕಿಡವ್ನ್ ಹಾಸ್ಯೆತೆಂ.....

ನಿತಳ್, ಮಿಶಾಲ್ -

ಚಿಕ್ಲಾಂತ್ ಪಡಲ್ಲ್ಯಾ

ದೊಗಾಂ ಭುರ್ಗಾಂಫ್ಯಾಂಬರಿಂ.

ಪುಣ್... ತುಂ ಸಾಂಗಾತಿ.

ಮ್ಹಜೊ ಹಾತ್ ತುಜೆ ಹಾತಿಂ.

ಎಕಾಮೆಕಾ ಜಾಯ್ ಆಮಿ
ಸರ್ವಾಂತೀ.

ಚಿಂತಾಂ...

ಜರ್ ಹಾಂವ್ ಉಗಡುಂ

ಹಿ ಪಂಡೊರಾಚಿ ಪೇಟ್....

ಕಿತೆಂ ಜಾಯ್ತ್?

ರಾಜಾಂವ್ ಹಾರ್ವತಾ.

ನಿಚೆವ್ ಹಿರ್ವತಾ.

ಉಹುಂ.... ನಾ..

ತೊ ಘುಟ್

ಹಿಂ ಉತ್ರಾಂ

ಅಶಿಂಚ್ ಉರ್ತಲಿಂ.

ಕಿತ್ಯಾಕ್ ತುಂ

ಸಾಂಗಾತಿ

ಜಿಣ್ಯೆ ಸಾಂಗಾತಿ.

ಮಾಯ್, 2007

33. ಮ್ಹಜ್ಯಾ ಕುದ್ರ್ಯಾ ಭೊಂವ್ತಣಿಂ...

ಮ್ಹಜ್ಯಾ ಕುದ್ರ್ಯಾ ಭೊಂವ್ತಣಿಂ
ಕಾಣಿಯೊ

ಶಿಂಪಡ್‌ಲ್ಯಾತ್...

ಕಸಾಯ್‌ಗಾರಾಚ್ಯಾ ಘರಾ ಭೊಂವಾರಿಂಚ್ಯಾ
ಹಾಡಾಂಬರಿಂ.

ದೆಖ್ತಾ ಕೋಣ್?

ತಾಣೆ ಶಿಂವಲ್ಲಾ ಪಾಕ್ಯಾಂತ್
ಮೊಡ್ಲಾಂಚೆ ತಟ್ಟೆಂತ್

ಕಾಮಾಕ್ ರಾಕ್ಚ್ಯಾ ಮ್ಹಾತಾರ್ಯಾಚ್ಯಾ ದೊಳ್ಯಾಂತ್....
ಕಾಣಿಯೊಂಚ್ ಕಾಣಿಯೊ.

ಕೊಬ್ರಿಂ ಸುಖ್ಚ್ಯಾ ಮಾಟ್ವಾಂತ್

ಸೊಣ್ಣಾಂ ಕುಸ್ಚ್ಯಾ ಕೊಳಾಂತ್

ಮೊಡ್ಲಾಂ ವೊಳ್ತೆಲ್ಯಾಚ್ಯಾ ಪಾಟಿಖಣ್ಯಾರ್...
ಕಾಣಿಯೊಂಚ್ ಕಾಣಿಯೊ.

ಅಪ್ಪೂಬ್ ಯೆಂವ್ಚ್ಯಾ ಆವ್ರಾಂತ್

ಗ್ರೆಸ್ತಾಂಗೆಲ್ಯಾ ಕೊಯ್ರಾಂತ್

ಎಕ್ಸುರ್ಯಾಂಚ್ಯಾ ಧಯ್ರಾಂತ್
ಕಾಣಿಯೊಂಚ್ ಕಾಣಿಯೊ.

ಸುಕೊನ್ ಗೆಲ್ಲಾ ಮಾಡಾ ಪಾಳಾಂನಿ

ಖಾಲಿ ಪಡ್‌ಲ್ಲಾ ಘರಾಂನಿ

ಪಣ್ಣಿಲ್ ಪಡ್‌ಲ್ಲಾ ಗಾದ್ಯಾ ಮೆರೆರ್
ಕಾಣಿಯೊಂಚ್ ಕಾಣಿಯೊ.

ನವೊಬ್ ಆಯಿಲ್ಲಾ ರಸ್ತಾಂತ್

ಗುಡ್ಯಾ ಉದಕ್ ಹಾಡ್ಚ್ಯಾ ನಳಾಂನಿ

ಯೆದೊಳ್ ನಾತ್‌ಲ್ಲಾ ಪೆಟ್ರೊಲಾ ಧುವ್ರಾಂತ್
ಕಾಣಿಯೊಂಚ್ ಕಾಣಿಯೊ.

ಜೆಣೆಯೊ ಚಲತ್ ಆಸ್ತಾತ್
ಕಾಣೆಯೊ ಮೆಳತ್ ಆಸ್ತಾತ್
ಹಾಂವ್ ಮಾತ್
ಜೆಣಿ ಜೊಕಿನಾಸ್ತಾಂ
ಕಾಣಿ ಪಳಯ್ನಾಸ್ತಾಂ
ಚಲತ್ ರಾವ್ತಾಂ...

ಮಾಯ್, 2007

34. ಪುಟವ್ನ್ ಪರ್ವತ್

ಪುಟವ್ನ್ ಪರ್ವತ್
ಪರತ್

ಹಾಂವ್ ಭಾಯ್ ಸರ್ಲ್ಯಾಂ.....
ಭೊಂವಾರಿಂ ಉಜೊ ತರೀ
ಆಹ್ಲಾದಾನ್ ಆನಂದಾನ್ ಭರ್ಲ್ಯಾಂ.

ತುಜ್ಯಾ ಹಾತಾಂನಿ ಶಿರ್ಕಲ್ಲೆ ಕೇಸ್
ಆಜ್ ವಾರ್ಯಾರ್ ಸ್ವಚ್ಛಂದ್;
ತುಜ್ಯಾ ಕರ್ತುಬಾಂನಿ
ಜಳ್ಲೆಲಿ ಕಾತ್
ಆತಾಂ ಪರ್ಮಳಿಕ್ ಶ್ರೀಗಂಧ್.

ಜಿಣ್ಯೆಕ್ ನಾ ಧಿರಾಸಾಣ್,
ನಾ, ನಾ ಮ್ಹಣ್ಣೆಂ ಪುಗಾಸಾಂವ್.
ಕೊಬು ಚೊರುನ್ ಚಿಂವ್ಚ್ಯಾ ಚೆಡ್ಯಾಬರಿಂ ಫಕತ್
ಹೆ ಘಡಿಯೆಚೊ ಆನಂದ್ ಸೆವುನ್,
ಸಂತುಷ್ಟ್ ಮನ್.

ಆತಾಂ ವಾರ್ಯಾರ್ ಉಡ್ತಾಂ ಹಾಂವ್,
ಧರ್ಣಿ ಥಾವುನ್ ಚೋಯ್;
ತುಂ.... ಹ್ಲೆಂ...
ಹಾಂಗಾ ಥಾವುನ್ ಮೂಯ್.

ಆನಿ ಧರ್ತಿ ಧರ್ಚಿನಾ...
ತುಕಾ ದೇವ್ ಬರೆಂ ಕರುಂ.

ಮಾಯ್, 2007

35. ಪೊಣ್ಣ (ಪೊಣ್ಣ ಫಾಲ್ಸಿ ರೀತ್)

1. ಪೊಣ್ಣ ಫಾಲ್ಸಿ ಚೆಡ್ವಾ, ಶಿಜೊನ್ ತಯಾರ್ ಸಾರಾಂತ್,
ಮಂದ್ ಪರ್ಮಳ್ ಪಾಜೊಂ - ಜಾಲಾಂತ್, ಸೆಜಾ ಫರಾಂತ್.
2. ಖೊಬ್ರಿಂ ಮೊಳುನ್ ತಯಾರ್ ಆಪುಟ್ ನಾರ್ಲಾ ತೇಲ್,
ಹಳ್ತ್ ಉಜ್ಯಾರ್ ಹುನ್ ಜಾಂವ್ ಜಶೆಂ ಮೊಗಾ-ಮೇಲ್.
3. ತಯಾರ್ ದವರ್ ಮಾತ್ರಿ ಧಾಡಾಯಿಲ್ಲಿ ಲೊಸುಣ್,
ಏಕ್ ಮಿಸಾಂಗ್, ಇಲ್ಲೊ ಹಿಂಗ್ ಪರ್ಮಳಾ ಪಾಸುನ್.
4. ಜಶೆಂ ಆಮ್ಚ್ಯಾ ಮೊಗಾ ಮಧೆಂ ಇಲ್ಲೊ ಇಲ್ಲೊ ರಾಗ್,
ಕಿತ್ಲೊ ರೂಚ್ ನ್ಹಯ್ಲಿ ರುಗ್ಡ್ಯಾ ಉಪ್ರಾಂತ್ಲೊ ಮೋಗ್.
5. ತೇಲ್ ಆತಾಂ ತಯಾರ್, ಇಲ್ಲೊ ಶೆಣಯ್ ಹಿಂಗ್,
ಫರ್ಚ್ ಪರ್ಮಳ್ತಾ ತರ್ ಮ್ಹಾಕಾ ಸಾಂಗ್.
6. ಚೆಮ್ಮಿ ಸಾಸಾಂವ್, ಚೆಮ್ಮಿ ಜಿರೆಂ, ನಾಕಾ ಮಿರಿಂ,
ಚಟ್ ಪಟ್ ಜಾಂವ್ ತುಜ್ಯಾ ಹಾಸ್ಕರ್ಯಾ ಉತ್ರಾಂ ಬರಿಂ.
7. ಫಾಲ್ ಮಿಸಾಂಗ್, ಲೊಸುಣ್ ಇಲ್ಲಾ ವೆಳಾನ್
ಫಡಿಭರ್ ಭಾಜುಂ ಪರ್ಮಳ್ಚ್ಯಾ ತೆಲಾಂತ್.
8. ದೀಂವ್‌ಗೀ ಏಕ್ ಭೆಜ್ ಭಾಜ್ತಾಸರ್ ಲೊಸುಣ್?
ತಾಂಬ್ಲೊ ರಂಗ್ ಚರೊನ್ ಯೇಂವ್ ಪುಗ್ರ್ಯಾ ಗಾಲಾಂತ್.
9. ಸರ್ವ್ ತಯಾರ್ ಆತಾಂ ಆಯಿನ್ನ ಹೊ ವೇಳ್,
ಬೆವಾಪಾನಾಂ ದೆಂಟಾ ಸಮೇತ್ ಕಾಯ್ಲಿಂತ್ ಫಾಲ್.
10. ಭರೊ ಸುವಾದ್ ಫರಾಂತ್, ನಾಕಾ ಪುಡಾಂತ್,
ತುಜೊ ಪ್ರಸನ್ನ ಮಯ್ಪಾಸ್, ಕಾಳ್ಜಾ ಘುಡಾಂತ್.
11. ಪೊಣ್ಣಾನ್ ತುಜ್ಯಾ ಪಕ್ವಾನ್ ಪಾತಳ್ ದಾಳಿ ಸಾರ್;
ಮೊಗಾನ್ ತುಜ್ಯಾ ಭುಮಿ ವೈಕುಂತ್ ಸಾದೊ ಸಂಸಾರ್.

ಮಾಯ್, 2007

36. ಶಾಂಗ್ರಿ ಲಾ

ಅನಂತ್ ಅವಿಚ್ಛಿನ್ ಆಗಾಧ್ ಸಂಸಾರಾಂತ್

ಏಕ್ ವಸ್ತ್?

ಏಕ್ ಜೀವ್?

ಏಕ್ ಅತ್ಮೋ?

...ಯಾ ತಿನೀ?

ಅವಿರತ್ ಮ್ಹಜಿಂ ಸೊಧ್ನಾಂ

ಕೆದ್ನಾಂ ಅಜ್ಞಾನಾಂತ್, ಅಂಧಾರಾಂತ್...

ಕೆದ್ನಾ ಸ್ವಚ್ಛಂದ್, ನೀಳ್ ಸಮ್ಪಿರಾಂತ್...

ಕಿತೆಂ ಆಶೆತಾಂ?

ಕಿತ್ಯಾಕ್ ಆಶೆತಾಂ?

ಕಿತೆಂ ಶೆವೊಟ್?

ಚಿಂತ್ನಾಂ ಘೊಡೆ ಉಡೊನ್ ಪಡೊನ್

ರೆಗ್ರೆ ಪರಿದ್ಯೊ ಮೊಡುನ್

ರಿವಾಜಿ ಗುಡೆ ಚಡೊನ್ ಮಾಡೊನ್ ಧಾಂವ್ತಾತ್.

ಕೊಣಾಚೆ ಖುಶ್ಯೆಕ್?

ಖಂಯ್ಚೆ ದಿಶೆಕ್?

ಖಂಯ್ಚೆ ಆಶೆಕ್?

ಕೋಣ್ ತೊ ಮ್ಹಾಕಾ

ನಿರ್ವಾತಾ ಥಾವುನ್ ಆಪಯ್ತಾ?

ನಿರಾಕಾರ್, ನಿರ್ಗುಣ್, ನಿಶ್ಚಿಂತ್...

ಮ್ಹಜೊ ಶೆವೊಟ್?

ಮ್ಹಜಿ ಸಾವ್ಕಿ?

ಯಾ ಕಾಂಯ್ ಹಾಂವ್‌ಚ್?

ಕಿತೆಂ ತೆಂ ಮ್ಹಾಕಾ

ಸೊಡಿನಾಸ್ತಾ ಭುಲಯ್ತಾ?

ಹಾಂಗಾ ಯೇ...

ಪಾಟಿಂ ವಚೊಂಕ್ ಆಶೆನಾಂಯ್ ಮ್ಹಣ್

(ಆಶಾ ಮುಗ್ಧಾತೆಲಿ ಮ್ಹಣ್)

ಹುಮೆದ್ ಪುಲಯ್ತಾ?

ಕಾಂಯ್..

ಮ್ವಜೊ ಸರ್ಗ್?

ಮ್ವಜಿ ಜನ್ನತ್?

ಮ್ವಜೆಂ ವೈಕುಂಠ್?

ಮ್ವಜೆಂ ಶಾಂಗ್ರಿ ಲಾ....!!

ಯಾ ಹಾಂವ್‌ಚ್?

ಮಾಯ್, 2007

37. ತುಜೆ ಹಾತಿಂ...

ಪಾತ್ಯೆಂವ್ಚೆಂ ಯಾ ನೆಗಾರ್ ಕರ್ಚೆಂ
ಮ್ಹಜೆ ಹಾತಿಂತ್ ಖಿಂಯ್ ಆಸಾ?
ಮೋಗ್ ಕರ್ಚೆಂ ಯಾ ರಾಗ್ ಕರ್ಚೆಂ
ಮ್ಹಜೆ ಹಾತಿಂತ್ ಕಿತೆಂ ಆಸಾ?

ತುಜೊ ಮೋಗ್ ಮ್ಹಾಕಾ ಮೆಳ್ತಾ,
ತುಜೆಂ ರೂಪ್ ಮ್ಹಾಕಾ ವೊಡ್ತಾ,
ಗೋಡ್ ಉಗ್ಡಾಸ್ ಮತಿಕ್ ಯೆತಾತ್
ಹಾಂವ್ ತುಜೊ ಮೋಗ್ ಕರ್ತಾಂ.

ತುಜೆ ಲ್ಹಾನ್ ಬೂದ್ ಮ್ಹಾಕಾ ಧೊಸ್ತಾ
ತುಜ್ಯೊ ಶಿಂತ್ಲ್ಯೊ ಮ್ಹಾಕಾ ಕಳ್ತಾತ್
ತುಜೆರ್ ಮನ್ ಮ್ಹಜೆಂ ಮೊಡ್ತಾ
ಹಾಂವ್ ತುಕಾಂ ದ್ವೇಷಿತಾಂ.

ಉಕ್ಲೆನ್ ಘೆತ್ಲ್ಯಾರ್ ಹಾಸ್ಚ್ಯಾ
ಬಾಳ್ಕಾಬರಿಂ,
ಮಾರುಂಕ್ ಗೆಲ್ಯಾರ್ ರಡ್ಚ್ಯಾ
ಭುರ್ಗಾಬರಿಂ,
ತುವೆಂ ದವರ್ಲೆ ಭಾಶೆನ್ ಹಾಂವ್.
ಮ್ಹಜೆಂ ಕಿತೆಂ ಆಸಾ?

ತುಕಾ ಮೊಗಾಂತ್ ಉಪೆಯ್ಲ್ಯಾರ್,
ಧನ್ಯ್ ಮ್ಹಣನಾಕಾ;
ತುಜ್ಯಾ ರಾಗಾರ್ ಶಿಜೊಂ ತರ್,
ರಡೊನ್ ಕರ್ಗನಾಕಾ.

ಇಸ್ರಾಯೆಲ್ ಪರ್ಜೆಬರಿಂ ಹಾಂವ್.
ಹಾತ್ ಧರ್ಲಲ್ಯಾ ದೆವಾಕ್
ಹರ್ಸುಂಕ್ಯಾ ಸಯ್;
ಭಾಂಗ್ರಾ ಪುತ್ಲಿ ಪೆಟುನ್
ದುಸೊಂಕ್ಯಾ ಸಯ್.

ದೆವಾನ್ ದವರ್ಲಲ್ಯಾ ಬರಿಂ...
ತಾಂಚೆಂ ಕಿತೆಂ ಆಸಾ?

ಮುಜಿ ಹಾಂತುಂ ಕಾಂಯ್
ವಿಂಚವ್ನ್ ಮುಣ್ ನಾ;
ಹಾಂವ್ ಜೆಂ ಕರ್ತಾಂ ತೆಂ,
ಮುಜೆರ್ ಮುಶೆರ್ ನಾ.

ದುಬಾವಿ ತೊಮಾಸ್ ಹಾಂವ್,
ಸವಾಲ್ ಉಡಯ್ತಾಂ ಜರ್ ತೋಂಡ್ ಲಿಪಯ್ತಿ,
ಜೀವ್‌ಚ್ ದಿತಾಂ ಜರ್ ಕಡ್ವಳ್ ಉಘಡ್ತಿ.


ಮುಜಿಂ ಚಿಂತ್ನಾಂ ತುಂಚ್ ವಿಣ್ತಾಯ್.
ಮುಜೆಂ ಕಿತೆಂ ಆಸಾ?

ಸ್ವಾತಿ ಪಾವ್ನಾ ಕಣ್ ಜಸೊ
ಮುಬ್ಯಾಂತ್ ಪಡೊನ್ ಮೊತಿಂ ಜಾತಾ;
ಮುಬ್ಯಾನ್ ದಿಲ್ಲೆಂ ರೂಪ್;
ಶಿಂಪ್ಯೆನ್ ದಿಲ್ಲೊ ಆಯ್
ಮೊತ್ಯಾಚೆಂ ಕಿತೆಂ ಆಸಾ?

ಹುನ್ ಜಾಲ್ಲೊ ದರ್ಯೊ
ಮೋಡ್ ಜಾಲ್ಲೆಬರಿಂ
ಥಂಡ್ ಜಾಲ್ಲಿಂ ಮೊಡಾಂ
ಪಾವ್ನ್ ಜಾಂವ್ಚೆಬರಿಂ.
ಸುರ್ಯಾನ್ ದವರ್‌ಲ್ಲಾ ಬರಿಂ
ವಾರ್ಯಾನ್ ಧಲಯ್‌ಲ್ಲಾ ಬರಿಂ.
ತಾಂತುಂ ಉದ್ಯಾಚೆಂ ಕಿತೆಂ ಆಸಾ?

ಮುಜಿ ಹಾತಿಂ ಕಿತೆಂ ಆಸಾ...
ಸಕ್ಕಡ್ ತುಜಿಚ್ ಮುಶಿ.
ಮುಜೊ ಮೋಗ್ ಕರ್ಚೊ,
ಯಾ ಮುಜೆಂ ಮನ್ ಮೊಡ್ಚೆಂ.
ಮುಜೊ ಮೋಗ್ ಘೆಂವ್ಚೊ,
ಯಾ ಮುಜೊ ದ್ವೇಷ್ ಸೊಸ್ಚೊ.

ಮಾಯ್, 2007



38. ಪೊಟ್ಟಿ

ಜರ್ ಬಾಯ್ ಕುಳಾರಾ
ಸುಟ್ಟಿ,

ಫೆವುನ್ ಸಾಟ್ಟಿ
ಪೊಟ್ಟಿ-

ಭಾವಾ ಕರ್ ಉಪಾಯ್,

ತಿಕಾ ಪಾಟ್ಲ್ಯಾನ್ ಥಾವುನ್
ವೆಂಗೆಂತ್ ಪೊಟ್ಟಿ.

ಪೊಶೆ ಶಿರ್ ಕಾನಾ

ಪಾಟ್ಟಿ;

ಖಂಡಿತ್ ತಿ ಥಂಯಿಂಚ್

ಬಾವ್ಲ್ಯಾ ಭಿತರ್ ಜಾತೆಲಿ

ಗುಟ್ಟಿ,

ಜಶೆಂ ಕೊವ್ವಾತಾ

ಖೊಟಾಯಿಲ್ಲಿ ಗೊಟಾರ್ಲಿ.

ತೆದಳಾ ಸಮ್ಜಾ

ಮೊಗಾ ವಾತ್ ಪರತ್ ಪೆಟ್ಟಿ.

ಮೊಗಾ ಝರ್ ಪರತ್ ಪುಟ್ಟಿ.

ಜುಲಾಯ್, 2007

39. ಹಿಂದಿ ಚೇನೀ...!!!

ಚೆನ್ನಾರಾಂಚ್ಯಾ ಹ್ಯಾ ಗಾಂವಾಂತ್ ಮ್ಹಾಕಾ
ಹಜಾರ್ ನಮುನ್ಯಾಚೆ ಉಬ್ಬೆಸ್.
ಕೆನ್ನಾ ಇತ್ಲ್ಯಾ ಮುಕಾರ್ ಪಾವ್ಲ್ಲ್ಯಾ
ಮ್ಹಜ್ಯಾ ಸೆಜಾರ್ಯಾಂಚೆರ್ ಅಭಿಮಾನ್,
ಕೆನ್ನಾ ಸಿಯಾಚಿನಾಂತ್ ಮ್ಹಜ್ಯಾ ದೆಸಾಚ್ಯಾ ಸೊಜೆರಾಂಚೆರ್
ಕಲಾಶ್ನಿಕೋವ್ ರೊಂಬಯಿಲ್ಲ್ಯಾ ಹಾಂಚ್ಯಾ ಮಾಲ್ಘಡ್ಯಾಂಚೆರ್ ದ್ವೇಶ್.

ಕೆನ್ನಾ ಫೈಡ್ ರೈಸ್ ಮಿಟಿಯೊ ಮಾರುನ್ ಜೆವ್ತಾಂ
ಕೆನ್ನಾ “ಮೇಡ್ ಇನ್ ಚೈನಾ” ಪಳೆವ್ನ್ ಕಾಂಟಾಳೊ ಕಾಡ್ತಾಂ.

ಹಾಂವ್ ಅಶೆಂ ಶಿಜೊನ್ ಆಸ್ತಾಂ,
ಮ್ಹಜೊ ನೆಣ್ಣೊ ಪೂತ್,
ಮ್ಹಜ್ಯಾಚ್ ಖಾಂದಾರ್ ಬಸೊನ್.....

ವಾಟೆರ್ ಮೆಳ್ಚ್ಯಾ....
ಲ್ಹಾನ್ ದೊಳ್ಯಾಂಚ್ಯಾ,
ಮುಂಡು ನಾಕಾಚ್ಯಾ,
ಭಾಂಗ್ರಾ ಕಾತಿಚ್ಯಾ ಭುರ್ಗ್ಯಾಂಕ್ ಪಳೆವ್ನ್
ತಾಳಿಯೊ ಪೆಟುನ್, ಉಡ್ಕಿ ಮಾರುನ್ ನಾಚ್ತಾ.
ಖೆಳೊಂಕ್ ಆಪಯ್ತಾ.

ಹೊಯ್ ಕಾಂಯ್ ಹಿಂದಿ-ಚೇನಿ ಭಾಯಿ ಭಾಯಿ ಮ್ಹಣ್ತಾ?

ಸಪ್ಟೆಂಬರ್, 2007

40. ತುಕಾ ವಿಸ್ತೊಂಕ್

ತುಕಾ ವಿಸ್ತೊಂಕ್

ಗಾಂವ್ ಗಾಂವ್ ಭೊಂವ್ಲೊಂ;

ವಾಟೆ ವಾಟೆಂನಿ

ತುಜ್ಯಾ ಉಗ್ಡಾಸಾಚೆ ತೊಡ್ಕೆ.

ತುಕಾ ವಿಸ್ತೊಂಕ್

ಸೊರ್ಯಾ ಆಮಾಲಾಂತ್ ಬುಡ್ಲೊಂ;

ಕೊಪಾಂಚೆ ದೆಗೆಂನಿ

ತುಜ್ಯಾ ವೊಂಟಾಂಚೆ ರೂಚ್.

ತುಕಾ ವಿಸ್ತೊಂಕ್

ದುಖಾಂ ಝರಿ ವ್ಹಾಳಯ್ಲೊಂ;

ಹರ್ ಥೆಂಬ್ಯಾಂತ್

ತುಜ್ಯಾ ಆಂಗಾಚೆಂ ಮೀಟ್.

ತುಕಾ ವಿಸ್ತೊಂಕ್

ದೆವಾ ಪಾವ್ಲಾಂ ಧರ್ಲಿಂ;

ದೆವಾಳಾಚೆ ಥಂಡಾಯೆಂತ್

ತುಜೊ ಮುಗ್ಧ್ ಮಯ್ಪಾಸ್.

ದೆಕುನ್ ತುಜ್ಯಾ

ಘರಾ ಮುಕಾರ್

ಬಿಡಾರ್ ಬಾಂಧುನ್ ಬಸ್ಲಾಂ.

ಹರ್ ಘಡಿ ಹರ್ ದೀಸ್

ತುಕಾ ಚೊವುನ್ ರಾವ್ಲಾಂ.

ಮತಿಂತ್ಲೆಂ ತುಜೆಂ ರುಪ್ಣೆಂ

ಮಾಜ್ವೊನ್ ಆಯ್ಲಾಂ.

ಮ್ಹಜ್ಯಾ ಆಂಗ್ಲಾಂತ್

ಪರತ್ ವಸಂತ್.

ಸಪ್ಟೆಂಬರ್, 2007

41. ಸಂದಿಗ್ಧ

ಹಾಂವೆಂ ಕೆದ್ನಾಂಗೀ ಸಾಂಗ್ಲೆಂ
ಏಕ್ ಉತರ್,

ಮ್ಹಜ್ಯಾ ವಾಟೆ ಕಾಂಟೊ ಜಾಲಾ.

ವ್ಹರ್ದೊ ಜಾಂವ್ಚ್ಯಾ ಇರಾದ್ಯಾನ್ ಉಚಾರ್ಲೊ
ಏಕ್ ಸಬ್ದ್

ಮ್ಹಜ್ಯಾ ದೊಳ್ಯಾಂ ಖುಂಟೊ ಜಾಲಾ.

ಸುತಾ ಸಂಗಿಂ ಖೆಳ್ಚೆಂ ಬಾಳ್

ತ್ಯಾಚ್ ಜಾಳಾಂತ್ ಶಿಕೊನ್

ದಡ್ಬಡ್ಲಾ ಬರಿಂ...

ಹಾಂವ್ ಮ್ಹಜ್ಯಾಚ್ ಜಾಳಾಂತ್,

ಸ್ವತಾ ಬಂಧಿ ಜಾಲಾಂ.

ಮ್ಹಜೆಂ ಪ್ರಸ್ತುತ್ ಬದಲ್ಲಾಂ.

ತರೀ ಜಾಳ್ ಸುಟನಾ.

ಗಾಂಟೆತಾ, ಘೆಟೆತಾ ಆನಿ ಹಾಂವ್ ಹಾಂಕ್ರೆತಾಂ.

ಜೆದ್ನಾಂ ಚಿಂತ್ನಾ ಜಡಾಯೆಕ್

ಜಿಣಿಂಚ್ ಹಾಲ್ತಾ,

ಹಾಂವ್ ಫುಟೊಂಕ್ ಆಯ್ತೆಂ ಮಾತ್ಯಾಕ್

ಹಾತ್ ದಿವುನ್ ಬಸ್ತಾಂ.

ಹಾತಾಂತ್ ಉದೆಲ್ಲೊ ಘಾಮ್

ಇಲ್ಲಾ ವೆಳಾನ್ ಥಂಯಿಂಚ್

ಜಿರೊನ್ ಮರೊನ್ ವೆತಾ.

ಕೆದ್ನಾಂ ಕೆದ್ನಾಂ ಮ್ಹಜೆಂ ಶಿಂತಿದ್

ಅಂತಸ್ಕರ್ನಾಚೆರ್ ಝುಜ್ ಮಾಂಡ್ತಾ.

ಹಾಂವ್ ಫಕತ್ ಏಕಾ ಉತ್ರಾ ಚುಕಿಕ್

ಮ್ಹಜೆಂ ರಾಜಾಂವ್ ಗುಲಾಮ್ ಕರ್ತಾಂ.

ನಿಷ್ಕ್ರಿಯ್ ಉರ್ತಾಂ.

ಒಕ್ಟೋಬರ್, 2007

42. ಕೃಷ್ಣ ಸಂಗಿಂ...

ಹೇ ಕೃಷ್ಣಾ, ಹೇ ಕೃಷ್ಣಾ
ಜಾಶಿಗೀ ಮ್ಹಜೊ ಸಾರಥಿ?

ಜ್ಯಾ ರಥಾರ್ ಅರ್ಜುನಾಕ್ ಬಸೊವ್ನ್
ವಿಶ್ವರೂಪ್ ದಾಕಯ್ಲೆಂಯ್-
ತಾಂತುಂಚ್ ಬಸವ್ನ್ ಪಾಶಾರ್ ಕರಯ್ ಮ್ಹಾಕಾ,
ಹ್ಯಾ ಅನಂತ್ ಕುರುಕ್ಷೇತ್ರಾ ಮಧ್ಲ್ಯಾನ್.

ಜಾ ಮ್ಹಜೆಂ ನೈತಿಕ್ ಧಯ್,
ಚಡೊಂಕ್ ಮ್ಹಜ್ಯಾಕೀ ವಯ್,
ಧು ದುಬಾವಾ ಕೋಯ್,

ದಾಕಯ್ ಹಿಮಾಸಾರ್ಕೊ ಉಜ್ವಾಡ್,
ಪೆದ್ರುನ್ ಒಲಿವೆತ್ ದೊಂಗ್ರಾರ್ ಪಳೆಲೊ ಜಸ್ಲೊ.
ಜಾ ಮ್ಹಜೊ ಸಾರಥಿ,
ಜೆರುಜಲ್ಯಾ ತೆವ್ಪಿನ್ ಚಮ್ಕೊಂಕ್.

ಧಂಯ್ ಜಲ್ಮಲ್ಲಾ ಮೆಲ್ಲಾ,
ಸಂಸಾರಾಕ್ ಖುರಿಸ್ ಜಾಲ್ಲಾ,
ಎಕ್ಲ್ಯಾ ಕಡೆ ಪಾವೊಂಕ್ -
ಚಲಯ್ ಮ್ಹಜೆಂ ರಥ್.

ದಾಕಯ್ ಮ್ಹಾಕಾ ವಾಟ್.
ಹ್ಯಾ ಭೃಮಾಲೋಕಾಂತ್ಲೆಂ ಉಟಯ್.

ಧೋಣು, ಬಾಣ್ ಸೊಡುನ್
ಬಸ್ಲಾಂ ಹಾಂವ್.
ಮ್ಹಜೊಚ್ ಸಂಸಾರ್
ಮ್ಹಾಕಾ ಪರ್ಗಾಂವ್,
ಅರ್ಜುನಾಕ್ ಗಾಯ್ಲೆಂಚ್ 'ಗೀತ್'
ಮ್ಹಾಕಾಯ್ ಸಾಂಗುನ್ ದಿ.

“ಧರ್ಮ್ ಮತಿಂತ್ ಜಲ್ಮತಾ”
ಮ್ಹಜ್ಯಾ ಮನಾಂತೀ ಜಲ್ಮೊಂದಿ.

ಜೆನ್ನಾ ಹೆಂ ಮಹಾಭಾರತ್ ಮುಗ್ಧತಾ
ಆಮಿ ಕಾಲ್ವಾರಿ ಗುಡೊ ಚಡ್ಯಾಂ;
ಧಂಯ್ ಧಾವುನ್ ತುಕಾ ತುಜೊ ವೈಕುಂಠ್ ಲಾಗಿಂ;
ಮ್ಹಾಕಾ ಮ್ಹಜೊ ಶೆವೊಟ್.

ಒಕ್ಟೋಬರ್, 2007

43. ಅನಿರೀಕ್ಷಿತ

ಕೆನ್ನಾ ತರೀ ದೆಖ್ಲಾ ತುಮಿ
ಸಪ್ಲಾಂ ತುಟ್ಟಿ ಘಡಿ...

ದರ್ಯೊ ದೆಖೊಂಕ್ ಗೆಲ್ಯಾರ್
ವೆಳೆರ್ ಮೆಳ್ಳಿಂ ಮೊಡಿಂ.

ಪಯ್ಲೆ ರಾತಿಂ ಕಾಳ್ಕೆಂತ್
ಖಾಂವ್ಕ್ ಆಯ್ಲೊ ತರ್ ವೊಣಿ.
ಪಣ್ಣಿ ಹಾಡುಂಕ್ ಗೆಲ್ಲೊಂ
ಮೆಳ್ಳಿ ಘರ್ ಲಾಸ್ತಿ ದಿವ್ಚಿ.

ದೆಖ್ಲಾ ತುಮಿ ಜೆನ್ನಾ ಮಾರ್ತಾತ್
ಸುಕ್ಯಾ ಬೆಳ್ಳಾಕ್ ಪಾವ್ನಾ ರೊತಾಂ
ರೈತಾ ರಗತ್ ಪಿಯೆವ್ನ್ ಅಶೀಂಯ್
ಹಾಸ್ತಾತ್ ಕಶೆಂಗಾಯ್ ಶೆತಾಂ.

ಧೊವಾ ಥಂಡಾಯ್ ಕಾಳ್ಜಾಂತ್ ಜಿರಂವ್ಕ್
ಹಿಂವಾಕ್ ವೆಂಗೊನ್ ರಾವ್ಲೊಂ
ಬೊಟಾಂ, ನಾಕ್ಪೊ ನಿಕ್ಪೊನ್ ಪಡ್ಲೊ
ಜೀವ್ ಧರುನ್ ಧಾಂವ್ಲೊಂ.

ತಾಚೆ ವೆಂಗೆಂತ್ ಸಂಸಾರ್ ಸೊಭಂವ್ಕ್
ಮುದಿ ಘೆವುನ್ ಆಯ್ಲೊಂ;
ಸಂಸ್ರಾ ಆಶಾ ನಿಂವೊನ್ ಸೊಡ್ಲೊಯ್
ಜಿಣ್ಯೆ ಥಾವ್ನ್‌ಚ್ ಪಳೊಂ.

ಮೊಗಾ ಗೀತ್ ಗಾಂವುಂ ಮ್ಹಣುನ್
ಗಿತಾಂ ಘಡುಂಕ್ ಬಸ್ಲೊಂ;
ಚಾಫ್ರಾ ಅತ್ಮೊ ಸಬ್ದ್ ಜಾಲೊ
ಹಾಂವ್ ಖರ್ಚೆಲೊಂ.

ಒಕ್ಟೋಬರ್, 2007

44. ಸಪ್ತಾಂ ಪುಟ್ಟಿ ಘಡಿ

ತ್ಯಾ ನಾಗ್ಗೆ ರಾತಿಚೊ ಮ್ಹಾಕಾ
ಆಜಿಕ್ಯಾ ಉಗ್ಡಾಸ್;
ಸ್ವಾಸ್ ಘುಸ್ವಳ್ಳೆ ಘಡಿಯಾಂನಿ
ಗಲ್ಯಾಕ್ ಘಾಯ್ಲೊ ಘಾಸ್.

ತಿ ರಾತ್ ನಾಗ್ಗೆ ಜಾಲ್ಲಿ
ಜಾಂವ್ಕ್ ಆಮಿ ಏಕ್;
ಹಾಂವ್ ಆನಿ ತುಂ, ಮೆಳೊನ್,
ಆಮಿ ಜಾಂವ್ಚ್ಯಾಕ್.

ಪುಣ್ ಕಾಳ್ಕೆ ರಾತಿಂತ್ ದಿಸ್ಲೊ
ಉಜ್ವಾಡ್ ತರೀ ಕಸ್ಲೊ,
ದಿವ್ಚೆ ಧುಂವರ್ ಜಿವಾ
ಘುಡಾಂತ್ ಘುಸ್ಲೊ.

ದಿಸಾಕ್ ಧಾಂಪ್ಲೆ ಘುಟ್
ರಾತಿಕ್ ಭಾಯ್ರ್ ಪಡ್ತಾನಾ,
ಉಜೊ ಲಾಗ್ಲೊ ಭಿಜ್ಲಾ
ಕಾಳ್ಜಾ ಮನಾ.

ಹುಸ್ಕೆಂವ್ಚ್ಯಾ ಬಾಳಾಕ್ ಮೆಳೊಂಕ್ನಾಂತ್
ದುದಾಶೆಳಿ ಧಾನಾಂ;
ರಾವೈರ್ ಕೊಸ್ಕೊನ್ ಪಡ್ಲೆಂ
ಜಿಣಿ ಮಾತಿ, ಖಿಣಾನ್.

ನಾಗ್ಗೆ ರಾತ್ ಲಜ್ ಸೊಡುನ್ ರಡ್ತಾಲಿ.

ದಶೆಂಬರ್, 2007

45. ಸ್ವಾನ್

ಪೋಯ್

ಉಡೊನ್ ಪಡೊನ್

ಗುಡೊ ಚಡೊಂಕ್

ಧಾಂವೊನ್ ಆಸ್ತಾಂ...

ರಾವ್ಲೊಂ ಏಕ್ ಖಿಣ್ -

ಉಸ್ವಾಸ್ ಬಾಂಧುನ್,

ಉಸ್ಮಡೊನ್.

ಏಕ್ ಖಿಣ್ ಮ್ಹಜೆ ಥಾವುನ್

ಪಯ್ಸ್ ಸರೊನ್,

ರಾವ್ಲೊ ಚೊವುನ್-

ಮ್ಹಾಕಾ ಮ್ಹಜೆಂಚ್ ದರ್ಶನ್.

ಹಾಂವ್ ಕೊಣ್?

ಮ್ಹಣ್ ಚಿಂತುನ್

ವಾರ್ಯಾರ್ ಉಡ್ಚೆಂ ಮನ್?

ಉಸ್ಮಡ್ಚೊ ಜೀವ್?

ಆಹಾ, ಆಹಾ...

ಹೊ ಉಸ್ಮಡ್ಚೊ ಜೀವ್,

ಜಿವಾ ಭಿತರ್ಲಿ ಚರಬ್,

ಗಾಂಟಿ ದೂಕ್, ಬೋಳ್ ಮಾತೆಂ,

ಲಾಸ್‌ಲ್ಲಿ ಮಾವ್...

ಹೊ ಮ್ಹಜೆಂ ಅತೀತ್, ಮ್ಹಜಿ ಚರಿತ್ರಾ,

ಹಾಂವ್ ನ್ಹಯ್.

ಹೆಂ ವಾರ್ಯಾರ್ ಉಡ್ಚೆಂ ಮನ್,

ಗುಡೆ ಚಡ್ಚೆಂ ಸಪಣ್,

ಫಾಲ್ಯಾಂಚಿ ಖಿಂತ್,

ಪೊರ್ವಾಂಚೆಂ ಭೈಂ,

ಹೆಂ ಮ್ಹಜೆಂ ಭವಿಶ್ಯ್, ಮ್ಹಜೆಂ ಫಾಲೆಂ.

ಹಾಂವ್ ನ್ಹಯ್.

ತರ್ ಹಾಂವ್ ಕೋಣ್?

ಹ್ಯಾ ಖಿಣಾ,

ಹ್ಯಾ ಜಾಗ್ಯಾರ್,

ಭಿತರ್ ರಿಗೊನ್ ಜೀವ್ ದಿಂವ್ಚೊ,

ಪಾಟ್ಲೆ ಉಗ್ಡಾಸ್ ನವೆ ಕರ್ಚೊ,

ಫಾಲ್ಯಾಂಚಿಂ ಚಿಂತ್ನಾಂ ಪೊಶೆಂವ್ಚೊ,

ಮ್ಹಾಕಾ ಜೀವ್ ದವರ್ಚೊ

ಮ್ಹಜೊ ಸ್ವಾಸ್.

ಹಾಂವ್ ಫಕತ್

ವಾರೆಂ.

ಜುಲಾಯ್, 2008



46. ಕಣ್

ಕಿತ್ತೊ ವ್ಹಡ್ ಸಂಸಾರ್,
ಎಕಾ ಕಣಾ ಭಿತರ್.

ಪ್ರೋಟಾನ್,

ನ್ಯೂಟ್ರಾನ್,

ಭೊಂವಾರಿಂ ಎಲೆಕ್ಟ್ರೋನ್

ಕಣ್, ಕಣಾ ಭಿತರ್ ಕಣ್.

ಕಣಾ ಭೊಂವಾರಿಂ ಕಣ್,

ಭಿತರ್ ರಾಕ್ಯೊಸ್ ತ್ರಾಣ್,

ಪೊಡ್ಲ್ಯಾರ್ ಕಾಡ್ತಾ ಪ್ರಾಣ್,

ಖಿಣಾನ್.

ಅಮೆರಿಕಾನ್ ಪುಟಯಿಲ್ಲೆ ಕಣ್

ದೋನ್

ಜಳ್ಳೆಂ ಪಿಗಳ್ಳೆಂ ಜಪಾನ್.

ಫಾತರ್‌ಯ್ ಇರೊನ್.

ಆಮಿಂಯ್ ಪುಟಯ್ಲೊ ಕಣ್

ಬುದ್ಧಾಚ್ಯಾ ನಾಂವಾನ್,

ಘುಟಾನ್ ಘುಟಾನ್,

ಪರ್ಜಳ್ಳೆಂ ಪೋಖ್ರಾನ್.

ಆಮ್ಚ್ಯಾ ಪಾಟ್ಲ್ಯಾನ್

ಪಾಕಿಸ್ತಾನ್...!

ಆತಾಂ ಪುಟಂವ್ಕ್ ಕಣ್,

ದಿವೆ ಜಳಂವ್ಕ್ ಮ್ಹಣ್,

ಉಡ್ತಾ ಹಟ್ಟಿ ಇರಾನ್.

ರಾವಯ್ತ್ ಕೋಣ್?

ಯು. ಎನ್.?

ದಿಗ್ಬಂಧನ್?

ಜರ್ ಪುಟ್ಟೆ ಸರ್ವ್ ಕಣ್,

ಸಂಸ್ರಾರ್ ಆಸ್ತಲೊ ಕೋಣ್,

ಚಿಂತ್ಲ್ಯಾರ್ ಕಾಂಪ್ತಾ ಮನ್,
ಭಿಂಯಾನ್.

ತರ್ ಕಣ್-

ಕಿತ್ಯಾಕ್ ಮ್ಹಣ್?

ಜಾಯ್ಗ್ ಹೆ ಪುಟ್ಟೆ ಕಣ್?

ಜಾಯ್ ಶಿತಾ ಕಣ್,

ಒಲಿವ್ ಪಾನ್,

ಆನಿ ವಿಶಾಲ್ ಮನ್.

ಸಪ್ಟೆಂಬರ್, 2008

47. ತಿ

ಗುಲಾಮ್‌ಪಣಾಂತ್ ಜಿಯೆಂವ್ಚೆಂ ನಿಶ್ಚಯ್ ಆಸ್ಲೆಂ...

ಬಾಪಾಯ್‌ಖಾಲ್, ಘೊವಾಖಾಲ್, ಭುರ್ಗ್ಯಾಂಖಾಲ್
ದೆಕುನ್ ಹಾಂವೆಂ ಮೋಗ್ ವಿಂಚ್ಲೊ....

ಹಾಂವ್ ಧು ಜಾಲಿಂ, ಮೊಗಿ ಜಾಲಿಂ, ಆವಯ್ ಜಾಲಿಂ
ಹಾಂವೆಂ ಮೋಗ್ ಕೆಲೊ...ಫಕತ್ ಮೋಗ್ ಕೆಲೊ,
ಭರುನ್ ವೊಮ್ಮತಾ ಪರ್ಯಾಂತ್

ತುಂವೆಂ ಮ್ಹಜೆ ಮುಕಾರ್ ದಿಂಬಿ ತೆಂಕ್ಲಿ...
ಆಧಾರ್ ಮಾಗುನ್, ಆಬ್ಲೆಸಾನ್ ಆನಿ ಅಸಹಾಯಕ್ ಜಾವ್ನ್.

ಆನಿ ಹಾಂವೆಂ ಮೋಗ್ ದಿಲೊ,
ಉತ್ರಾನ್, ಉಮ್ಯಾನ್, ಉಲ್ಟಾನ್...
ಉದಂಡ್.

ಪುಣ್ ದಿಂಬ್ಯೆ ವಯ್ಲೊ ತುಂ ಉಟಾನಾ,
ಮ್ಹಾಕಾ ದಿಸ್‌ಲ್ಲೊ ಮೋಗ್ ನ್ಹಯ್.
ಬಗರ್,

ಗರ್ಜ್ ಸಂಪ್ಲಿ ಮ್ಹಳ್ಳೊ ಭಾವ್ ತೊಂಡಾರ್;
ಜಿಕ್ಲೊ ಮ್ಹಳ್ಳೊ ಹಂಕಾರ್.

ತುಂ ಪೂತ್, ತುಂ ಬಾಪ್,
ತುಂ ಮ್ಹಜೊ ಮೊಗಾಚೊ ಘೊವ್.
ಹಾಂವ್ ಗರ್ಭ್, ಹಾಂವ್ ಜೂಂವ್,
ಯಾ ತುಂವೆಂ ಸಕಾಳಿಂ ವಿಸರ್ಚಿ ಚೀಂವ್;

ತುಜ್ಯಾ ಅಧಿಕಾರಾಚೊ ದಾಂಡೊ,
ಮ್ಹಜೆಂ ಪೊಕೊಳ್(?) ಅಸ್ತಿತ್ವ್ ಭರ್ತಾ.
ತುಜ್ಯಾ ಜಿಕ್ಪಾ ಪಾಟಿಂ ರಾವುನ್ ರಾವುನ್
ಮ್ಹಜಿ ಸಾವ್ಕೀಯ್ ಮಾಯಾಗ್ ಜಾತಾ.

ಗುಲಾಮ್‌ಪಣಾಕ್ ಮೊಗಾದ್ವಾರಿಂ
ಜಿಕ್ಲ್ಯಾ ಮ್ಹಜ್ಯಾ ಝುಜಾಂತ್,
ಹಾಂವ್ ಜಿಕ್‌ಲ್ಲಾ ತಿತ್ಲಾ ಪಾವ್ಪಿಂ
ಧರ್ಣಿಕ್ ಶೆವ್ಪತಾಂ.

ಆನಿ ಮ್ಹಜ್ಯಾ ಬರಿಚ್

ಯುಗಯುಗಾಂತರಾಂನಿ ತುಜೊ ಮೋಗ್ ಕರುನ್,

ಅನಂತ್ ಗರ್ಭ್ ಜಾವುನ್,

ಖುದ್ ಗುಲಾಮ್ ಉರುನ್ ನಿರಾಶಿ - ಧರ್ತಿ,

ಮ್ಹಾಕಾ ವೆಂಗುನ್ ಧರ್ತಾ....

ಮ್ಹಾಕಾ ಮ್ಹಜೆ ಉಬ್ಬೆಸ್ ಹಾಳು ಜಾಲ್ಲೊ ಅನ್ನೊಗ್...!

ಆಗೋಸ್ಟ್ 2009

WORLD KONKANI LIBRARY



Accn No: 004777

48. ಪಾಟ್

ವೊಕ್ಕಾ ಲ್ಹಾರಾಕ್ ಪಿಂಪ್ರೆಂ

ಕಾಳೆವ್ನ್ ಪುಟಾನಾ,

ಮನ್ ಲಜೆನ್ ಉಶ್ಯಾಂತ್ ತೋಂಡ್ ಲಿಪಯ್ತಾ.

ಪಾಯ್‌ಗಿ, ಹಾತ್‌ಗಿ ಯಾ ಕಾಳೀಜ್,

ಒಳಕ್ ನಾತ್‌ಲ್ಲೆಂ ಮಾಸ್,

ಕಚ್ಚೊ ಜಾತಾನಾ...

ದೊಳ್ಯಾಂನಿ ಮಾಸಾ ರಂಗ್ ನಿಶೆತಾ.

ಆಟ್ ಮ್ಹಯ್ನ್ಯಾಂನಿ ಉಸ್ಕಾರ್ ಖೆಳ್ತೆಂ,

ಆಟ್ ವರ್ಸಾಂನಿ ಆಂಗ್ಲಾಂತ್ ನಾಚ್ತೆಂ,

ಆಟ್ರಾ ವರ್ಸಾಂನಿ ವ್ಹೊಕಾಲ್ ಜಾತೆಂ,

ಎಕಾ ಮ್ಹಯ್ನ್ಯಾನ್ ನಪಯಿಂಚ್ ಜಾಲೆಂ.

ವಾರ್ಯಾರ್ ಸ್ವತಂತ್ರ್ ಉಬ್ಜೊ ಚೇತನ್,

ಸಂಸಾರ್ ಪಳೆಂವ್ಚೆ ಆಶೆನ್ ಗರ್ಭಾಂತ್ ರಿಗ್‌ಲ್ಲೊ,

ಜಿಣ್ಯೆ ವಾಟೆಚ್ಯಾ ಪೊಂಡಾಂಕ್ ಭಿಯೆವ್ನ್,

ರಗತ್ ರಡುನ್ ಪೊಳ್ತಾ,

ಪರತ್ ವಾರೆಂ ಜಾವುನ್...

ಪರತ್ ಅನಂತ್ ಚೇತನಾಂತ್ ಏಕ್ ಜಾಂವ್ಕ್.

ಪೊಳ್‌ಲ್ಲೆ ವಾಟೆರ್ ಆಂಜಾಚೆ ಪಾಂಯಾಂ ಘುರ್ತ್,

ಬುಡ್ವಾ ಸುರ್ಯಾಚ್ಯಾ ವರ್ಣಾಂತ್.

ಗರ್ಭಾಂತ್ ಉರೊನ್ ಗೆಲ್ಲಿ ನಂಜಿ,

ಆವಯ್ಚ್ಯಾ ದೊಳ್ಯಾಂತ್ ನಿಶೆತಾ...

ನಿಶ್ಯಬ್ದ್ ದುಖಾಂನಿ.

ಒಕ್ಟೋಬರ್, 2009

49. ಏರ್‌ಪೋರ್ಟಾಂತ್...ಅಶೆಂ ಏಕ್ ಆಮೆರಿಕನ್ ದ್ರೀಮ್!

ಹಡ್ಸನ್ ನಂಯ್ಚೆ ಪಲ್ತಡಿ...

ಬಾರೀಕ್‌ಶಿ ಏಕ್ ಧುಂವ್ರಾ ದೊರಿ,

ಧರ್ಣಿ ಥಾವುನ್ ವಯ್ರ್ ಉಡ್ತಾ -

ಎಂಪಾಯರ್ ಸ್ಟೇಟ್ ಬಾಂಧ್ವಾ ಮುಕಾರ್,

ಪಡ್‌ಲ್ಲೊ ಭರ್ವಸೊ ಬಾಂದ್ಚೆ ಆಶೆನ್;

ವಿಮಾನಾರ್ ಭೆಟ್‌ಲ್ಲೊ ಪಯ್ಲಾ-ಮಿತ್ರ್,

ಮುಹಮ್ಮದ್ ಅಕ್ಬರ್,

ಇಮ್ಮಿಗ್ರೇಶನಾ ಥಾವುನ್ ಭಾಯ್ರ್ ಸರುಂಕ್

ಧಡ್ಬಡ್ತಾ..!

ಕರಾಚಿಚೊ ಕರಾಳ್ ಉಗ್ಡಾಸ್ ವಿಸರ್ಚೆ ದಿಶೆನ್,

ಉದ್ಯಾ ಮಧೆಂ ಉಬಿ

ಸ್ವತಂತ್ರ್ ಸಾಯಿಬಣಿಚೊ ಭಿಂವ್ಕುರೊ ಚಾರೊ

ಕಿತೆಂ ಕೆಲ್ಯಾರೀ ಮಾಜ್ವನಾ ...

ಆಪ್ಣಾಕ್‌ಯ್ ಆಪ್ಣಾತ್‌ಗೀ ಮ್ಹಣ್

ಭೊಂವಾಡೊ ಮಾರ್ಚೆಂ ಮಿಲಿಟ್ರಿ ವಿಮಾನ್;

ಹಾಂವ್ ಏರ್‌ಪೋರ್ಟಾಚೆ ಆರ್ಸ್ಯಾ ಪೊಣ್ಣಿ ಥಾವುನ್

ಭಾಯ್ರ್ ಚೊಯ್ತಾಂ.

ಹ್ಯಾಲೊವಿನಾಚೆ ಭೂತ್,

ವರ್ಸಭರ್ ಗಾಂವಾರ್ ಭೊಂವ್ಚೆ ದಿಸ್ತಾತ್;

ಸರ್ವಾಂಕ್ ತಾಂಚೆಂ ಗುಮಾನ್.

ದಸೆಂಬ್ರಾಚ್ಯಾ ಹಿಂವಾಳ್ಯಾಕ್ ಭಿಯೆವ್ನ್ ಪಾನಾಂ

ಸಪ್ತೆಂಬರಾಂತ್‌ಚ್ ರುಕಾಂಚೆ ಹಾತ್ ಸೊಡುನ್ ಪೊಳ್ಚಿಂ ದಿಸ್ತಾತ್;

ನ್ಯೂಯಾರ್ಕ್ ಸಗ್ಳೊ ಸುಕ್ಯಾ ಪಾನಾಂಚೆ ಸಾಂತ್ -

ಹಳ್ಳುವಿಂ, ತಾಂಬ್ಲಿಂ ಆನಿಂ ಥೊಡಿಂ ಕಾಳಿಂ.

ಧರ್ಣಿರ್ ಪಡ್‌ಲ್ಲಾ ಪಾನಾಂಕ್ ಪಳೆವ್ನ್

ಹಳ್ತ್ ಕಾಂಪ್, ಲೊಕಾ ಪೊಟಾಂತ್;

ಭರ್ವಸ್ಯಾ ಕಿರ್ಣಾಂ ಥಂಯ್ ನಾಂತ್;

ಪಾಚ್ಚೆಂ ಪಾನಾಂ ಫಕತ್

ಆತಾಂ ಇಂಡಿಯಾ ಆನಿ ಚೈನಾಂತ್.

ಒಕ್ಟೋಬರ್ 2009

ಆಂಟನಿ, ಬಾರ್ಕರ್





4777
P-5KON
ANT

28



ಆಂಟನಿ ಬಾರ್ಕರ್ ನಾಂವಾನ್ ಕವಿತಾ, ಕಥಾ ಬರೊಂವ್ಚ್ಯಾ ಆಂಟನಿ ಪ್ರಕಾಶ್ ಡಿ'ಸೋಜಾ ಪಯ್ಲಿ ಕವಿತಾ 2000 ವರ್ಸಾ ಕೊಂಕಣಿಪೊಯೆಟ್ರಿ ಜಾಳಿಜಾಗ್ಯಾರ್ ಪರ್ಗಟ್ ಜಾಲ್ಲಿ. ಉಪ್ರಾಂತ್ ಆಜ್ ಪರ್ಯಾಂತ್ 'ರಾಕ್ಲೊ' ತಶೆಂ ದಾಯ್ಜ್ ಜಾಳಿಜಾಗ್ಯಾರ್ ತಾಚ್ಯೊ ಕವಿತಾ ಪರ್ಗಟ್ ಜಾಲ್ಯಾತ್. ಇನಾಮಾಂಯ್ ಲಾಭ್ಲ್ಯಾಂತ್.

1976 ಮಾಯ್ 2 ತಾರಿಕೆರ್ ಜಲ್ಮಿಲ್ಲಾ ತಾಚಿಂ ಆವಯ್-ಬಾಪಯ್ ಸಾವೆರ್ ಆಗ್ಲೆಸ್. ಸಿಂತಿಯಾ ತಾಚಿ ಪತಿಣ್ ಆನಿ ಆರ್ಯನ್ ಪೂತ್. ಸುರ್ವಿಲೆಂ ಶಿಕಪ್ ಬಾರ್ಕರ್ ತಾಚಿಂ ಗಂಗೊಳ್ಳಿಂತ್. 1997 ವರ್ಸಾ ದಾವಣಗೆರೆಂತ್ ಇಂಜಿನಿಯರಿಂಗ್ ಶಿಕಪ್ ಸಂಪಯ್ತು ಬೆಂಗ್ಳುರ್ಚ್ಯಾ ಕೆ.ಪಿ.ಐ.ಟಿ-ಂತ್ ನೋವ್ ವರ್ಸಾಂ ವಾವ್ರ್. ಆತಾಂ ಆಮೇರಿಕಾಚ್ಯಾ ಡೆಟ್ರಾಯಿಟ್ ಮಿಚಿಗನಾಂತ್ ನೋಕ್ರಿ.

ಆಂಟನಿ ಆನಿ ತಾಚ್ಯಾ ಕವಿತಾಂ ವಿಶಿಂ, ತಾಚೊ ಲಾಗಿಲೊ ಈಷ್ಟ್ ಕಿಶೂ ಬಾರ್ಕರ್ ಆ ಬರಯ್ತಾ:

"ಕೆನ್ನಾಂಗೀ ಕೊಲೆಜಿಂತ್ ಆಸ್ತಾಂ, ತಾಣೆಂ ಆಪ್ಲ್ಯಾ ಇಶ್ಟಾಂಕ್ ಬರಯಿಲ್ಲಾ ಪತ್ರಾಂತ್ ಹಾ ಪಾರ್ಕಿಲ್ಲೆಂ ಆಂಟನಿಚ್ಯಾ ಚಿಂತ್ಪಾತಾಂಕಿಚೆಂ ಕಿಟಾಳ್. ಗಿಚ್ಚಿಲ್ಲಾ ಪಯಿಲ್ಲಾ ಚುಟುಕಾಥಾ ಆಂಟನಿ ವಾಡತ್ ಗೆಲೊ, ಕಾವ್ಯ ಮೊಳ್ಬಾಕ್ ದೆಳೆಂ ದವರುನ್ ಚಡತ್ ಗೆಲೊ ಆನಿ ಆತಾಂ ಉಂಚಾಯೆರ್ ತಾಣೆಂ ನಕ್ತಿರಾಂ ಫೊಸಾಕ್‌ಚ್ ಹಾತ್ ಫಾಲಾ ಆನಿ ಥಂಯ್ಚಿಂ ಅಪೂರ್ವ್ ನಕ್ತಿರಾಂ ಎಕಾ ಪಾಟ್ಲ್ಯಾನ್ ಏಕ್ ಆಮ್ಚೆ ಖಾತೀರ್ ಝಡಯ್ತೆ ಆಸಾ.

"ಸೋಫ್ಟ್‌ವೇರ್ ಇಂಜಿನಿಯರ್ ಆಪ್ಲ್ಯಾ ವಾವ್ರಾಕ್ ಲಾಗೊನ್ ಇಂಗ್ಲೆಂಡ್, ಸಿಂಗಾಪೂರ್ ಆಮೇರಿಕಾ ಮ್ಹಣೊನ್ ಸಂಸಾರಾಚೆ ಭೊಂವಾಡೆ ಕಾಡ್ತಾಂ, ಆಪ್ಲೆಂ ಜಲ್ಮಿಲ್ಲೊ ಬಾರ್ಕರ್ ಕೊನ್ಯಾಚೊ ಕುದ್ರೋಯ್ ತೊ ಪಾಸ್ಕೆಂತ್ ಬಾಂಧುನ್ ವ್ಹರ್ತಾ. ಆಪ್ಲೆಂ ಭೊಗ್‌ಲ್ಲಾ ಭೊಗ್ ನವ್ಯಾ ಭೊಂವಾರಾಂಕ್ ತೊ ಆಪ್ಲ್ಯಾ ಕುಡಿ-ಅತ್ಮ್ಯಾ ಸಮೇತ್ ಏಕ್ ಸಂವೇದನಾಶೀಳ್ ಸ್ಪಂದಿತ್ ದಿತಾ. ಹ್ಯಾ ತಾಚ್ಯಾ ಸ್ಪಂದನಾಚಿ ಪ್ರಕ್ರಿಯಾ ಆಪುರ್ಬಾಯೆಚ್ಯಾ ಕವಿತಾಂ ರುಪಿಂ ಆಮ್ಚೆ ರಸ್‌ಗ್ರಾಯ್ಕಾಂಕ್ ತ್ಯಾಚ್ ಭೊಂವಾರಾಕ್ ವ್ಹರುನ್ ಪಾಯ್ತಾತ್. ಹ್ಯಾಚ್ ಪಾಸತ್ ಆಯ್ಲೆವಾರೆ ಆಂಟನಿಚ್ಯೊ ಥೊಡ್ಯೊ ಕವಿತಾ, ಭಾಶೆಗಡ್ ಉತ್ತೊನ್ ಎಕಾ ಅಥ್ವಾಚ್ ಪಾಂವ್ಡ್ಯಾರ್ ಉಜ್ ಜಾತಾತ್.

"ಆಪ್ಲ್ಯಾ ಕವಿತಾಂಚೆ ಗುಂಡಾಯೆನ್, ಬರಯಿಲ್ಲಾ ಚಾರ್‌ಚ್ ಕಾಣಿಯಾಂಚೆ ಮಾಂ ಕಾಯೆಂತ್ ಆಂಟನಿ, ಕೊಂಕ್ಣೆಕ್ ಭರ್ವಶ್ಯಾಚ್ಯಾ ಬುರುಜಾಚೆರ್ ಚಡಂವ್ಕ್ ನೀಜ್ ಜಾವ್ನ್ ಪೆಚಾಡ್ ಥೊಡ್ಯಾಂಚ್ಯಾಚ್ ಅಪುರ್ವ್ ಮೆಳಾಂತ್ ಎಕ್ಲೊ ಜಾಲಾ ಮ್ಹಣೊಂಕ್, ಆತಾಂ 'ಕಾಟ್ ತು ವೇಳ್' ಪರ್ಗಟ್ತಾನಾ ಹಾಂವ್ ಚಿಂತಾಂ ಆನಿ ಗೊವಾಯೆಚಿ ಗರಜ್ ನಾ".